

کتب خبیہ  
رحمۃ اللہ علیہ  
عارف

ارشادات

خواجہ خواجگان قطب الاقطاب

الحاج حضرت خواجہ

شاہ محمد عارف

قادی چشتی (صابری نظامی)

رحمۃ اللہ علیہ



10.125

ذخیرہ صاحبزادہ میاں گمیل احمد شہر قپوری، نقشبندی مجددی

جو 2001ء میں میاں صاحب نے

پنجاب یونیورسٹی لائبریری کو عطا فرمایا



# گنجینہ عارف

رحمۃ اللہ علیہ

۱۵

## ارشادات

شہیدِ بحرِ وفا، بحرِ صبر و محبت، صابرِ ثانی، عارفِ لائق  
ریحانِ القلوب، لسانِ التصوف، خواجہ خواجگانِ قطبِ الاقطاب  
حضورِ مرشدِ پاکِ الحاج حضرت خواجہ

## شاہ محمد عارف

قادری چشتی (صابری نظامی) رحمۃ اللہ علیہ

زیر سرپرستی:

شاہ شاہانِ خواجہ خواجگانِ عاشقِ رسول، قطبِ العالم،  
فقیر بے بدل، فقیر بے مثل، فقیرِ محمدی، فقیرِ فانی فی اللہ باقی باللہ نور اللہ

## حضرت خواجہ شاہ محمد افضل

قادری چشتی (صابری نظامی) قلندری

المعروف افضل سرکار

پبلشرز:

حلقہ چشتیہ صابریہ عارفیہ

۶۷-۶۸ اورینٹل اورینٹل ہاؤسنگ سوسائٹی

بلاک ۷/۸ - کراچی



نام کتاب \_\_\_\_\_ گنجینہ عارف رحمۃ اللہ علیہ  
 ترتیب و پیشکش \_\_\_\_\_ حلقہ چشتیہ صابریہ عارفیہ، کراچی  
 ناشر \_\_\_\_\_ حلقہ چشتیہ صابریہ عارفیہ، کراچی

تعداد	تاریخ اشاعت
۵۰۰	۶ ذی الحجہ ۱۴۲۵ھ جنوری ۲۰۰۵ء

80989



E-mail: arfeen@cyber.net.pk





## مناجات

اے اللہ کریم ! ہم گناہ گار و خطا کار ہیں۔ ہمیشہ تیری رحمت کے امیدوار ہیں اور مشکل سے مشکل گھڑی میں تجھے ہم نے پکارا، تو نے ہماری پکار اپنی رحیمی و کریمی کے صدقے میں اور وسیلہ جلیلہ، اپنے پیارے حبیب صلی اللہ علیہ وآلہ وسلم کا قبول فرما کر ہمیں ہمیشہ اپنی رحمت سے نوازا اور اس مشکل سے نجات دی۔ تو کریم المعروف ہے، قدیم الاحسان ہے، حنان و منان و دیان ہے، ذوالجلال والاکرام ہے اور علیٰ کُلِّ شَیْءٍ قَدِیْرٌ اور کُنْ فِیْکُونُ کی طاقت رکھتا ہے۔

تیری اس عاجز بندی نے محبت کے پیاسوں کیلئے حضور مُرشدِ پاک، شہیدِ بحرِ وفا، بحرِ صبر و محبت، صابرِ ثانی، عارفِ لاثانی، ریحانِ القلوب، لسانِ التصوف، خواجہ خواجگان، قطب الاقطاب، الحاج حضرت خواجہ شاہ محمد عارف قادری، چشتی، (صابری، نظامی) رحمۃ اللہ علیہ کے محبت کے مضمون پر منتخب ارشادات کے چند منتخب اقتباسات کو گنجینہ عارف کے عنوان سے بطور نذرانہ عقیدت پیش کرنے کی حقیر کوشش کی ہے اسے شرف قبولیت عطا فرما۔ امیدوار ہوں تو مایوس نہیں فرمائے گا۔ کاش یہ تیری اور تیرے حبیب پاک صلی اللہ علیہ وآلہ وسلم کی خوشنودی کا باعث بنے۔ آمین ! جو جو



میری خامپیاں ہیں، اُن کو درگزر فرما۔ میرے پاس کوئی عذر نہیں،  
صرف معافی کی طلبگار ہوں۔

اس کے پڑھنے والے کی حاجتیں اور مُرادیں پوری فرما۔ اُن کو  
دین کی بھلائی عطا فرما۔ اُن کو اپنی اور حضور صلی اللہ علیہ وآلہ وسلم کی  
اور پنجتن پاک کی محبت عطا فرما۔ اے کرم کرنے والے کریم جو شخص  
بھی حاجتمند ہے وہ اس کو پڑھنے تک ہی اپنے آپ کو محدود نہ کر  
لے بلکہ اس میں ایسا ذوق و شوق عطا فرما کہ وہ دین کے کسی عالم حق  
کے سامنے زانو تے ادب تہہ کر کے کلام پاک کے معانی اور تفسیر غور  
سے پڑھے۔ اس کے بعد اس کو توفیق عطا فرما کہ وہ تیری اور تیرے  
رسول صلی اللہ علیہ وآلہ وسلم کی اطاعت کرے تیری دی ہوئی توفیق سے۔  
محض اس نیت سے کہ تو اور تیرے حبیب پاک صلی اللہ علیہ وآلہ وسلم  
اُس سے راضی ہو جائیں۔

دُعاگو اور دُعاجو  
رابعہ ثانی





## اظہارِ تشکر


میں اپنی اُن دینی بہنوں اور بھائیوں کی ممنون ہوں، جنہوں نے دلمے، درمے، سُخنے اس کام میں میری مدد کی۔ اے اللہ! اُن سب پر اپنے فضل و کرم کی بارش فرما اور انہیں ہر بلا سے ناگہانی، آفت، مصیبت، پریشانی، بدنامی، بے عزتی، مفلسی، محتاجی، بیماری، قرض داری، رُجعتِ دین، ذکر و فکر اور نماز سے غفلت سے محفوظ فرما اور انہیں اس معاونت کا اجرِ عظیم عطا فرما! آمین

## گزارش

اس تالیف میں اگر کہیں زیر، زبر یا کتابت کی کوئی غلطی نظر آئے تو اسے از راہِ کرم اپنے قلم سے خود درست کر لیجئے گا۔ آپ کی بڑی نوازش ہوگی۔

دُعاگو اور دُعا جو  
والبعثتانی






محبّت کھینچ لائی ہے آپ کے آستانے پر



بھولی بسری چند امیدیں چند فسانے یاد آئے  
تم یاد آئے تمہارے ساتھ زمانے یاد آئے




شہیدِ کھروفا، کھر صبر و محبت، صابرِ ثانی، عارفِ لسانی  
ریحانِ القلوب، لسانِ التصوف، خواجہ خواجگان قطب الاقطاب  
حضورِ مرشدِ پاک الحاج حضرت خواجہ

**شاہ محمد عارف**

قادری چشتی (صابری نظامی) رحمۃ اللہ علیہ







بِسْمِ اللّٰهِ الرَّحْمٰنِ الرَّحِیْمِ

## گنجینہ عارف

**طریقت** ایک حال سے دوسرے حال میں منتقل ہونے کا نام ہے۔ اسے انتقالِ احوال کہتے ہیں۔ اس کے کئی ذریعے ہیں۔  
اول: موت یعنی مرنے سے پہلے مرجانا موتو قبل ان تموتو۔ نفس کو زیر کر لینا اور موت کی نیند سُلا دینا۔  
دوم: مراقبہ۔ یہ بھی ایک حال سے دوسرے حال میں منتقل ہونے ہی کا نام ہے۔

سوم: بالمشافہ مشاہدہ۔ بزرگانِ دین اس عالم میں رہتے ہوئے بھی عالمِ آخرت کی خبر رکھتے ہیں۔

چہارم: خواب۔ اہلِ طریقت کا خواب اور لوگوں کے خواب سے جدا حیثیت رکھتا ہے۔ اس کی تفسیر ہوتی ہے جب کہ اہلِ دُنیا کے خواب کی تعبیر ہوتی ہے۔

۲۔ جب انسان ایک حال سے دوسرے حال میں منتقل ہوتا ہے تو ابتداً انس ہے اور انتہا عشق ہے۔ پھر ایک مقام ایسا بھی آتا ہے جہاں نہ نماز نہ روزہ، نہ حج اور نہ زکوٰۃ، نہ عاشق نہ معشوق، بجز ذاتِ حق کے کچھ نہیں ہوتا، اُسے مقامِ لاہوت یا دیدارِ لامکاں



کہتے ہیں۔

۳۔ اہل طریقت کو مشاہدے کا سہارا ہے اور مشاہدہ ایک قوت ہے، ایسے بھی مقامات آتے ہیں جہاں شیطان تجلیات دکھاتا ہے۔ جاہل اس میں پھنس جاتے ہیں اور مردود ہو کر رہ جاتے ہیں۔ جو اس مقام پر علم کامل اور مرشد کامل سے مکمل طور پر تعلقین یافتہ ہوتے ہیں وہ اپنے علم اور وجدان حق کی کسوٹی پر پرکھ لیتے ہیں (جیسا کہ حضرت غوث الاعظم سید شیخ عبدالقادر <sup>رحمۃ اللہ علیہ</sup> سے شیطان نے معاملہ کیا لیکن اللہ کریم کے فضل و کرم اور رحمت کاملہ سے آپ شیطانی وساوس سے بچ گئے)۔

اس منزل میں اگر نور حق کا مشاہدہ ہوتا ہے تو کاملین اس میں مستغرق ہو کر خود کو بھول جاتے ہیں کسی کی یاد دل میں بس جاتی ہے اور بندہ اپنی مراد کو پالیتا ہے۔ اپنی منزل کو پہنچ جاتا ہے مقام کشف بڑا نازک مقام ہے۔ اس میں مردود تو بیشتر ہوں گے، لیکن کامیاب کوئی کوئی ہوتا ہے۔


حضرت بایزید بسطامی <sup>رحمۃ اللہ علیہ</sup> کے ایک مرید کو شیطان نے رات کے وقت ہوا میں اڑانا شروع کر دیا۔ وہ اپنے آپ کو کامل سمجھنے لگے۔ اور صحبت شیخ بھی ترک کر دی۔ حضرت بایزید رحمۃ اللہ علیہ کو خبر ہوئی تو بلا بھیجا۔ اس نے کہا حضرت اب میں اپنے کمال کو پہنچ گیا ہوں۔



آپ نے فرمایا رات کو جب پرواز کرو تو لاحول پڑھ لینا۔ چنانچہ مرید نے پرواز کے دوران جب لاحول و لا قوۃ الا باللہ العلی العظیم پڑھا تو دھڑام سے بستر پر گر پڑا اور وہ سحر غائب ہو گیا۔ صبح ہوئی تو آکر شیخ کے پاؤں پکڑ لئے۔ ایک کشف ہوتا ہے عالم انس میں، ایک عالم عشق میں اور ایک عالم لاہوت میں، جس سے اٹھارہ ہزار عالم بے نقاب ہوتے ہیں۔ طبیعت میں کبھی بغض جہد اور غرور پیدا نہ کرے اس سے روشنی گل ہو جاتی ہے۔ حاسد اور مغرور مردود ہیں۔ مغرور سے تو توبہ کی توفیق بھی چھین جاتی ہے۔ اور حاسد پر حصول فیض کے دروازے بند ہو جاتے ہیں۔ تعلیم طریقت اس راہ میں زبردست طاقت ہے۔ تھکے ماندوں کو چھوڑ کر امیر قافلہ تازہ دم مستعد لوگوں کو لے کر چل دیتا ہے اسے چھٹائی کہتے ہیں۔ حضوری اس مرید کے لئے ہے جو مرشد سے کسی شے کا طالب نہ ہو۔ نہ دین کی نہ دنیا کی۔

مشاہدہ ایک خاص قلبی واردات ہے۔ جس کو صرف خیال مرشد ہو اسے حضوری حاصل ہوتی ہے۔ ایک حضوری ہوتی ہے ایک کی جاتی ہے۔ لیکن خوش نصیب اور راست رو مرید وہی ہے جو خدمت کر کے بھول جائے اور ہر وقت اسے یہی احساس دامن گیر رہے کہ کچھ نہ کر سکے۔





**ہر حال** کا ایک ادب ہوتا ہے۔ جو کسی حال کے ادب سے واقف ہو گیا یقین جانو وہ اپنی منزل کو پہنچ گیا۔ جو ادب سے محروم ہوتا ہے وہ اس حال کی حقیقت کا جاہل ہے۔ اس حال حقیقت کا سب سے بڑا اصول محبت ہے۔ جس مقام پر اہل محبت اکٹھے ہوتے ہیں، اللہ جل شانہ کا وہاں کرم ہوتا ہے، فضل ہوتا ہے۔ رحم ہوتا ہے۔ جہاں دلوں میں نفاق ہو اللہ تعالیٰ کے رحم و کرم سے وہ مجلس محروم ہوتی ہے۔

۲۔ اس حال میں قدم رکھنے کا دوسرا ادب گفتگو ہے۔ ہر شخص کو اپنے مقام کے مطابق گفتگو کرنی چاہیے۔ جو مقام سے بہٹ کر گفتگو یا بات کرتا ہے مارا جاتا ہے۔ اصلاح ایک خدمت ہے۔ مشورہ ایک سلوک ہے۔ مشیر کو اہل اصلاح کی گفتگو نہیں کرنی چاہیے، اسے مشورہ ہی دینا چاہیے۔ اہل اصلاح کی باتیں اہل اصلاح پر چھوڑ دینی چاہیے۔ اگر اشد ضرورت آپڑے تو بھی اہل اصلاح کے سامنے گفتگو پوری ذمہ داری سے کرنی چاہیے۔ جنہیں اللہ تبارک و



تعالیٰ نے غور و فکر کی توفیق عطا فرمائی ہے وہ ہر وقت ہر بات پر غور نہیں کرتے خصوصاً معاملات دنیا پر۔ لیکن اگر غور کر لیں اور بات جھوٹی نکلے تو پھر جھوٹ بولنے والے کا کوئی ٹھکانا نہیں رہتا۔ بزرگان دین اور ہادیان راہ طریقت بڑے ہی عدیم الفرصت ہوتے ہیں ان کے سامنے ہمیشہ صدق دل سے بات کرنی چاہیے۔ اسی میں کامیابی ہے۔

۳۔ جس محبت میں سلیقہ اور قرینہ ہے وہ ایسی ہنڈیا ہے جس میں مصالحے ٹھیک ہیں اور پکی بھی ٹھیک ہے۔ مراقبہ کا بھی پہلا زینہ محبت ہی ہے۔ اگر پہلے زینے پر قدم پھیل جائے تو دوسرے پر کیسے چڑھے گا۔

۴۔ اہل طریقت پر لازم ہے کہ محرمانہ گفتگو نامحرموں کے سامنے نہ کریں۔ صحیح خدمت وہ کر سکتا ہے جو دوسروں کے عیوب سے آنکھیں بند کر لے۔ دنیا مردود ہے اس کا کشف بھی مردود ہے۔ دین اصل منزل ہے اس کا کشف کامیابی اور مراد ہے۔ جب بزرگان کی زیارت ہو تو شیخ کی خدمت میں حاضر ہو کر عرض حال کرے۔ ان کا ختم دلائے اور فاتحہ پڑھے۔ پھر آگے راستہ ملتا ہے ورنہ پھانک بند ہو جاتا ہے۔

۵۔ یہ دور جو اب شروع ہو رہا ہے، اس میں دوسروں



کے عیوب سے نگاہ ہٹا کر اپنی منزل کی فکر کرے۔ جنہیں ذکر عطا ہوا  
ہے انہیں اپنی نماز اور روزہ و وظائف کی سخت حفاظت کرنی  
چاہیے، نہیں تو بنا بنایا گھر وندہ بگڑ جائے گا۔





**فقیر** دن رات میں چالیس حالتیں بدلتا ہے۔ بعض اوقات وہ اپنی طاقت کا مظاہرہ کرنا چاہتا ہے۔ پھر ایک وقت آتا ہے کہ فقیر چاہتا ہے کہ کوئی لے۔ پھر ایک وقت ایسا بھی آتا ہے کہ فقیر دنیا شروع کر دیتا ہے۔ کسے باشد۔ لیکن کوئی بڑا ہی بالنصیب ہوگا، جس پر فقیر نگاہ کرم ڈال دے۔

۲۔ روشنی، محبت اور صحبت سے قائم رہتی ہے۔ ایک شخص نے مجذوب کی خدمت میں وہی کباب پیش کئے جو انہیں مرغوب تھے۔ جب وہ کھا چکے تو کباب لانے والا بیس کوس تک کی چیزیں دیکھ سکتا تھا۔ سات برس تک یہ حالت قائم رہی، پھر جانی رہی۔ ذکر و اذکار شروع کئے مگر روشنی نہ ملی۔ صحبت اختیار نہ کرنے کی وجہ سے وہ چیز چلی گئی۔ اس روشنی کو محبت ہی قائم و دائم رکھتی ہے۔

۳۔ شیطان نے بھی نافرمانی کی اور سیدنا آدم علیہ السلام سے بھی بھول ہوئی۔ لیکن سیدنا آدم علیہ السلام نے اپنی غلطی تسلیم کی اور



مقبول بارگاہ ہوئے۔ شیطان نے اپنی غلطی پر اصرار کیا اور مردود ہو کر رہ گیا۔

۴۔ جتنے لوگ راہِ طریقت پر قدم رکھتے ہیں انہیں دنیا میں پریشانیاں آتی ہے۔ پھر دل دنیا سے متنفر ہو جاتا ہے۔ پھر اللہ جل شانہ اپنی محبت عطا فرمادیتے ہیں۔ آخری منازلِ حیات میں دنیا بھی عطا فرمادیتے ہیں۔

۵۔ نفرت کی دو صورتیں ہیں۔ یا پریشانیاں یا وسعتِ دنیا جب تک دنیا سے نفرت نہیں ہوتی، بندہ اللہ تعالیٰ کی محبت میں صادق نہیں ہوتا۔ صدق یکسوئی چاہتا ہے، بعد میں اگر دنیا بھی مل جائے تو اسے پروا نہیں ہوتی۔


۶۔ توفیق دیدار سے دی جاتی ہے جو دیکھنے کے بعد ضبط بھی کر سکے، بڑے دل و جگر کا مالک ہو، ظاہر نہ کرے، اپنے ہی جانے، بھٹی برداشت کی قوت پیدا کرو (ورنہ وہی بات ہوگی کہ ذوق دیدار سے ملا جو نگاہ کی تاب نہ لاسکے۔)

۷۔ بد بختی جب انسان کو گھیرتی ہے تو تعصب کا مادہ پیدا ہوتا ہے، دوسرے حسد پیدا ہوتا ہے، تیسرے حُبِ دنیا، پھر بد بختی پوری طرح گھیر لیتی ہے۔ تعصب قلب کی سماعت اور عقل کی طاقت سلب کر لیتا ہے۔ آنکھ کی دید سلب کر لیتا ہے۔ حسد لاکھوں برس



کی عبادت ختم کر دیتا ہے۔ شیطان نے کتنے برس عبادت کی ایک  
 حسد نے ملیا میٹ کر کے رکھ دی۔ جب دنیا سے دل اتنا سخت ہو  
 جاتا ہے کہ پھر اس پر کوئی چیز اثر انداز نہیں ہوتی بس جھٹی ہو گئی بندے  
 کی باگ دوڑ نفس کے ہاتھ میں آجاتی ہے، جہاں چاہے لے جائے۔  
 دیکھئے قارون کہاں پہنچا۔ اللہ تعالیٰ اور اس کے دوستوں کے ہاں بڑی  
 بڑی چیزیں محبت ہی سے حاصل ہوتی ہیں۔ ورنہ کسی کو طاقت یا  
 دولت کے زعم میں کچھ نہیں ملتا۔





**جیسا** کہ پہلے بیان ہو چکا طریقت ایک حال سے دوسرے حال میں منتقل ہونے کا نام ہے۔ اسے انتقالِ احوال بھی کہتے ہیں۔ اس کے چار ذریعے ہیں۔ اول موت، اس موت کا تعلق طبعی موت سے نہیں ہے، بلکہ نفس کی موت سے ہے۔ جب نفس مردہ ہو جاتا ہے تو قلب زندہ ہوتا ہے۔ جو زندہ و بیدار ہوتا ہے وہی زندگی کا مالک ہوتا ہے۔ زندہ گے پاس محبت ہوتی ہے عزم سفر ہوتا ہے، بصارت ہوتی ہے، بصیرت ہوتی ہے، سمجھی کچھ ہوتا ہے۔ نفس کی موت سے پہلے نفس کو سمجھنا ضروری ہے۔ یہ وہ منبع ہے جہاں سے بدی پیدا ہوتی ہے اور شیطان کا ڈیرا ہوتا ہے۔ اس کے برعکس قلب وہ مقام ہے جہاں رحمن کا بسیرا ہے۔

۲۔ نفس کی پہلی حالت اتارہ ہے۔ یعنی نفس سرکش۔ اس میں غرور اور شہوت کا غلبہ ہوتا ہے۔ غرور سے انسان مقامِ بندگی سے ہٹ جاتا ہے۔ ایسے شخص کی خداتک رسائی ناممکن ہے۔ خود کو پہچان نہیں سکتا۔ ہر چیز کو اپنے مقابلے میں ہیچ سمجھتا ہے اور



خود کو بڑا جانتا ہے۔ شہوت وہ مرض ہے جو عقل انسانی کو سلب کر لیتا ہے، بینائی چھین لیتا ہے۔ نیک و بد کی تمیز اٹھ جاتی ہے کالوں کی سماعت ختم ہو جاتی ہے۔ راہِ طریقت میں سب سے پہلے اسی کے خلاف جہاد کیا جاتا ہے۔ اس مقام پر اہل طریقت مجاہدہ اور خدمتِ خلق کرتے ہیں۔ ایسے کام کرتے ہیں جس سے نفس کمی تذبذب ہو، جب تک سفرِ آخرت پیش نہ آجائے نفس کے ازسرنو زندہ رہنے کا خطرہ لاحق رہتا ہے۔ اسی لئے اسے آہستہ آہستہ زہر دیتے رہنا چاہیے۔ شہوت کی آنکھ پر پیٹی باندھی جاتی ہے، جب نکاح کی مقدرت نہ ہو تو روزے رکھے جاتے ہیں۔

۳۔ جب نفسِ امارہ کے خلاف مجاہدہ شروع ہوتا ہے تو یہ پہلو بدلتا ہے اور نفسِ لوامہ بن جاتا ہے۔ خیالی یعنی خالی خولی لذتوں میں الجھائے رکھتا ہے۔ جس سے قوتِ عمل ختم ہو جاتی ہے۔ جب اس کی بھی مخالفت کی جاتی ہے تو یہ مُردہ یا زیر ہو جاتا ہے۔ آخر کار نفسِ مطمئنہ بن جاتا ہے۔ اور راضی بہ رضا رہتا ہے۔ نفسِ مطمئنہ حال ہونے پر ہی یقین کی منزلیں طے ہوتی ہیں۔ سورۃ فجر میں اللہ کریم نے اسی نفسِ مطمئنہ ہی کو بشارتِ جنت دی ہے۔

۴۔ دوسرا ذریعہ انتقالِ احوال کا مراقبہ ہے۔ مراقبہ سے اول محبت، پھر مشاہدہ، پھر معرفت اور پھر دیدارِ لامکان حال ہوتے



ہیں۔ ظاہر بین سطحی نظر حقیقت کو نہیں دیکھ سکتی حقیقت میں آنکھ کا فیصلہ اٹل ہے۔ نظر عطا بھی ہوتی ہے اور حال بھی کی جاتی ہے۔ چشم باطن ان کو حاصل ہوتی ہے جو سچی محبت کے مالک ہوتے ہیں۔ یہ ایک روشنی ہے، ایک نور ہے۔ اس نور کی رسائی حقیقت تک ہوتی ہے۔ یہ ہر دھوکے سے پرامن اور ہر گڑھے سے محفوظ ہے۔ اس نظر کو پیدا کرنے کے لئے مراقبہ اور ریاضت کرنی پڑتی ہے۔ آخرت کا سفر مشکل اور اونچ نیچ والا ہے۔ کئی نشیب و فراز آتے ہیں۔ نابینا اور نا آشنا سفر کے خاتمے سے پہلے ہی گڑھے میں گر جاتے ہیں۔ ان کا سفر ادھورا رہ جاتا ہے۔

۵۔ ذکر کیا بھی جاتا ہے کرایا بھی جاتا ہے۔ لیکن ذکر کرنے والے اب ناپید نہیں تو صرف خال خال ملتے ہیں۔ اب تو ذکر کرایا جاتا ہے۔ ذکر کرتے کرتے ایک وقت ایسا آتا ہے کہ معبود اس پکانے والے کو خود پر کار لیتے ہیں۔ بس یہی کامیابی کا نقطہ آغاز ہے۔ پہلے جو لہا تیار ہوتا ہے پھر چنگاری رکھ دی جاتی ہے تاکہ کھانا پکے۔ زکے گھر جلے۔ فقیر وین کو زندہ کرنے کے لئے آیا ہے۔ شعبدہ بازی کے لئے نہیں۔ جب تعلیم مکمل ہو جاتی ہے ضبط نفس حاصل ہوتا ہے اور نظر بالغ ہو جاتی ہے تب روحانی طاقت سے کام لینا سکھایا جاتا ہے۔ اسے کہتے ہیں طاقت کا بے نقاب ہونا۔ اہل دنیا کی محبت ناسوتی



ہے جو زبان سے بولتی ہے فقیر کی محبت اللہ کی محبت ہے جو دلوں میں گھس کر بولتی ہے۔ اہل طاقت معانقہ نہیں کرتے، سر کو دبائے نہیں دیتے اور مصافحہ پورا نہیں کرتے۔ سینہ امین نور معرفت ہوتا ہے۔ اگر بالمقابل برداشت نہ کر سکے تو مشکل ہوتی ہے۔ اس نور سے کثافتیں سلب کی جاتی ہیں۔

۶۔ مراقبہ نیا جنم لینا ہے۔ ہر رونگٹا آگ میں سے نکلتا ہے۔ لطیف ہو جاتا ہے۔ تب دوسروں کے سینوں میں جاگزیں ہو سکتا ہے۔ دماغ ابلتا ہے، دھواں نکلتا ہے۔ مشاہدہ کی بات عقل نہیں سمجھ سکتی۔ ذکر میں تو دراصل اللہ جل شانہ قلب سے خود کو خود ہی آواز دیتے ہیں۔ ورنہ بندے کی کیا مجال کہ رب العالمین کو پکار سکے۔ جیسے دنیا میں کوئی شخص گورنر جنرل کو آواز نہیں دے سکتا۔

ناپاک چیز آگ میں پڑ کر پاک ہو جاتی ہے۔ انسان جو نطفہ ناپاک سے پیدا ہوا ہے ذکر کی آگ سے نکل کر پاک ہو جاتا ہے۔

۷۔ جو فقیر سے محبت کرتا ہے وہ فقیر کے خیال میں رہتا ہے۔ فقیر کا خیال عالم ناسوت سے لاہوت تک کی سیر کرتا ہے۔ جو فقیر کی مخالفت کرتا ہے فقیر اس کی دعا بن جاتا ہے۔ فقیر کبھی درپٹے آزار نہیں ہوتا۔



**مرشد** اور مرید کا باہمی ربط: جس محبت میں سلیقہ اور ضبط  
 نہیں وہ محض جنون ہے۔ جس محبت میں سلیقہ ہے وہ منزل  
 ہے۔ اہل دنیا کی محبت کا تعلق زبان سے ہوتا ہے۔ اہل اللہ کی  
 محبت کا تعلق قلب سے ہے۔ اہل محبت کی تعلیم حال سے زیادہ  
 ہے قال سے کم۔ اس لئے اہل محبت کو محرموں اور نامحرموں میں تمیز  
 کرنی چاہیئے۔ محرم کے حال میں غیر محرموں میں نہیں ہونا چاہیئے۔ مرشد  
 اور مرید کا تعلق ایک راز ہے اس لئے اشارہ کنایہ ہی سے اظہار اچھا  
 ہے۔ بالکل پردہ اٹھا دینا بھی مناسب نہیں۔ یہ ایک ایسا حال ہے  
 جو صرف خواص کی سمجھ کے اندر ہے اور عام کی رسائی سے بالاتر ہے۔  
 جب کبھی مرشد اور مرید کسی جگہ غیر محرموں کی مجلس میں اکٹھے ہو  
 جائیں تو اس وقت بڑی احتیاط کی ضرورت ہے۔ کیونکہ محرموں کے  
 حال میں نامحرموں میں ملا تو لوگ بدگمان ہو جائیں گے اور ہو سکتا ہے  
 یہ راہ حق سے محروم رہ جائیں۔ یہ ایک خاص بات ہے۔ کیونکہ اہل  
 خدمت ہر وقت خدمت میں مصروف رہتے ہیں۔ اور ہر جگہ اور



ہر لمحہ موقع سے فائدہ اٹھاتے ہیں۔ اکثر اوقات معتقدین کی بے مضبوطی کے باعث ان کے کام میں رخنہ پڑتا ہے۔

مثال کے طور پر دست بوسی عوام کی رسائی کے اندر ہے۔  
رجائز منصور ہوتی ہے۔ لیکن قدم بوسی ان کی رسائی (سمجھ) سے باہر ہے۔  
ہوتا یہ ہے کہ لوگ اس طریق سے بدگمان ہو جاتے ہیں اور پھر راستہ دشوار ہو جاتا ہے۔ دست بوسی کنایہ ہے اور قدم بوسی پورا حال ہے۔  
اس لئے عوام کے سامنے کنایہ پر اکتفا کرنا چاہیے۔

۲۔ اہل طریقت کو ایسے حال میں رہنا چاہیے کہ دوسروں کے لئے باعثِ رغبت ہو، تاکہ ان کے گمان اور ارادے درست ہو جائیں۔ تعلیم حال سے بھی ہوتی ہے۔ حال کی تعلیم فوری اثر کرتی ہے۔ لیکن قال کی تعلیم دیر سے اثر کرتی ہے۔ یہ راستہ محبتِ کلبہ ہے اس لئے جب تک محبت کے قانون سے واقف نہ ہوگا راستہ کھٹن ہو جائے گا۔ محبت والوں میں گریبان چاک کرو گے تو سمجھیں گے یہ درد والے (اہل درد) ہیں لیکن اگر دنیا والوں میں دامن چاک کرو گے تو وہ پتھر ماریں گے۔ پھر دنیا والے بدنام بھی کرتے ہیں کہ یہ شخصیت پرستی ہے۔ ایسے مواقع پر فقیر خدمت میں مصروف ہوتا ہے اور قلوب پر نگاہ ڈالتا ہے لیکن قدم بوسی دیکھ کر لوگ سوچتے ہیں ہمیں بھی ایسا کرنا پڑے گا۔ اس لئے بدگمان ہو جاتے ہیں لہذا طریقت



والوں پر پابندی ہوتی ہے کہ غیر محرموں میں ٹھیک سے رہیں، یہ ہوتا ہے تعاون۔ یہ خدمتِ خلق ہے۔ مجمع عام میں خود کو قابو میں رکھو۔ محرموں میں بے شک بے قابو ہو جاؤ۔ سماع میں بھی یہی حکم ہے کہ صرف محرم آئیں نا محرم نہ آئیں۔ (اہل حق نا محرموں کو مجلس سماع میں بار نہ دیتے تھے۔ ایک کی بے یقینی سے بہتوں کا نقصان ہو جاتا ہے۔

۳۔ اہل طریقت کو ہر وقت دو حالوں میں رہنا پڑتا ہے۔

محرموں کا حال اور نا محرموں کا حال — محرموں کا حال چھپی ہوئی چیز ہے اسے کھولنے کا حق نہیں۔ اہل طریقت کا اکٹھا ہونا درون پردہ ہے۔ جو پردہ دار گھر میں رہتی ہے وہ باہر نکلے تو برقعہ اوڑھ کر نکلے گی۔ ایک ایسا وقت آنے والا ہے جب یہ تعلیم بند ہو جائے گی۔ پھر تعلیم صرف القاء سے ہوگی۔ غیر محرم سٹیٹائیں گے کہ یہ کیا ہو رہا ہے۔ ہر شخص کے طرف اور مہمت کے مطابق القاء ہوگا۔ پھر وہ تعلیم کسی سے کہہ نہ سکے گا۔ کیونکہ کہا اور مرا۔ پھر اس پر عمل سے چوکے گا تو بھی مارا جائے گا۔ سختی سے پابند ہونا پڑے گا۔ معترض زیادہ ہوں تو خاموشی کا موقع ہے۔ فوراً تصور شیخ کرو اور دل میں اللہ اللہ کرو۔ ذکر لطیف سے قلب کو سکون ہوتا ہے۔ اس سے کثافتیں سلب ہوتی ہیں۔ جس کو کسی وقت فقیر بلاتا ہے تو اس کا انتظام کر کے بیٹھتا ہے پھر اگر وہ شخص وقت پر نہیں آتا تو انتظام ختم ہو جاتا ہے واللہ اعلم بالصواب۔





**محبت** ایک ایسی نعمت ہے جو اللہ جل شانہ اپنے ان بندوں کو عطا فرماتے ہیں جن سے وہ راضی ہو گئے۔ محبت کا تعلق قال سے نہیں عمل سے ہے۔ جس محبت کا تعلق قال سے ہے وہ فریب ہے۔ جس محبت کا تعلق عمل سے ہے وہی حقیقت میں محبت ہے۔ ایک روشنی ہے جس کی مدد سے انسان خود کو دیکھتا ہے اور پہچانتا ہے۔ جو جتنی محبت کا مالک ہے اتنی ہی بڑی روشنی کا مالک ہے۔ جو محبت سے محروم ہے وہ درحقیقت اندھیرے میں ہے۔ اہل محبت خدمت کے مالک ہوتے ہیں، حکم کے نہیں۔


محبت کا مقام جب قلب پر ہوتا ہے تو یہ فنا ہوتی ہے۔ مدہوش ہوتی ہے۔ ایسے نشے میں ہوتی ہے جس میں ہوش نہیں۔ یہ قلب میں ایک ایسا درد پیدا کرتی ہے جس میں قرار نہیں ایک ایسا ذکر عطا کرتی ہے جس میں چین نہیں۔ اور حیب محبت مقام نفس پر پڑتی ہے تو یہ ایک برق ہے جو جلا کر خاک کر دیتی ہے اور



نفس کو لاشہ بنا دیتی ہے۔

جب محبت روح میں مقام کرتی ہے تو یہ ایک بقلبے،  
جسے فنا نہیں۔ اسے حیاتِ ابدی کہتے ہیں۔ جو لوگ حیاتِ ابدی  
کے مالک ہو گئے انہوں نے اپنے رب کو راضی کر لیا اور اس کے  
حبیب صلی اللہ علیہ وسلم کو راضی کر لیا۔ وہ اپنی مراد کو پہنچ گئے۔





ہر پاک شے کے لئے پاک برتن کی ضرورت ہوتی ہے اور  
جتنی بڑی چیز ہوتی ہے اتنے ہی بڑے برتن کی ضرورت ہوتی ہے  
اللہ تبارک و تعالیٰ کی توحید یعنی اس کی محبت سے بڑھ کر کوئی  
چیز نہیں اور اس کا برتن قلب انسان (مومن) ہے۔ انسان کا  
قلب اللہ تبارک و تعالیٰ نے اپنی محبت کے لئے مخصوص فرمایا  
ہے اس لئے جب انسان کو دنیا میں بھیجتے ہیں نور سے غسل دے  
کر بھیجتے ہیں۔ جو لوگ اس غسل کی حفاظت کرتے ہیں وہ حقیقت  
میں اللہ تعالیٰ کی محبت کی حفاظت کرتے ہیں۔

پھر ایک وقت ایسا آتا ہے کہ اس نور سے دیکھنے لگ جاتے  
ہیں۔ اس عالم کی اشیاء کو بھی دیکھتے ہیں۔ اس عالم کی اشیاء کو بھی  
دیکھتے ہیں۔ طریقت میں اسے مکاشفہ کہتے ہیں۔ جو لوگ پاک  
زکا ہوں سے پاک چیزوں کو دیکھتے ہیں خطرے سے خالی ہوتے ہیں۔  
اور اللہ تعالیٰ کی عاقبت میں ہوتے ہیں۔ جو لوگ پاک زکا ہوں سے  
غلط چیزوں کو دیکھتے ہیں اور ان آنکھوں سے غلاظت تلاش کرتے



ہیں وہ اپنی نظر کھو بیٹھتے ہیں۔ اس لئے اہل طریقت میں کشف دنیا مردود ہے۔ کیونکہ دنیا مردود ہے اور مرکاشفہ غیبی وہ اعلیٰ اور ارفع شے ہے جو انسان کو اس کی منزل مقصود سے آگاہ کرتا ہے۔ ہر خطرے سے آگاہ کرتا ہے۔ سفر میں ہمراہ رہتا ہے۔ یہ چیزیں اس وقت عطا ہوتی ہیں جب انسان اللہ جل شانہ کی محبت اور اس نور کی جو روز ازل سے عطا ہوا تھا حفاظت کرتا ہے۔ دنیا مردود ہے اور اس کی محبت بھی مردود ہے۔ اس لئے مردود کے ساتھ اللہ جل شانہ کی محبت کبھی اکٹھی نہیں ہو سکتی۔ جتنی قلب کے اندر دنیا کی محبت ہوگی، دنیا کی سوچ بچار ہوگی اتنا ہی وہ قلب کثیف اور غلیظ ہوتا چلا جائے گا۔ یہ کثیف شے نور سے محروم ہوتی ہے اور جو نور سے محروم ہوتی ہے، وہ بصیرت اور بینائی سے کبھی محروم ہوتی ہے۔ جس کے پاس بینائی نہیں وہ اکثر ٹھوکریں کھاتا ہے اور ایک دن ہلاکت کو پہنچ جاتا ہے۔

۲۔ مولانا روم فرماتے ہیں کہ جو بھی ہے اللہ کی راہ میں صرف کر۔ کیونکہ طریقت میں دعویٰ کرنا اور پھر عمل نہ کرنا منافقت ہے۔ لہٰذا تقولون مالا تفعلون ہ ارشاد باری تعالیٰ ہے۔ قلب کو دنیا کی محبت سے پاک رکھے۔ دنیا کو صرف ہاتھوں تک رہنے دے۔ قلب میں جگہ نہ دے۔ ایسے لوگ توکل کے مالک ہوتے ہیں۔ اور



اہل توکل کو اللہ تعالیٰ بڑی بڑی طاقتیں عطا فرماتے ہیں۔

۳۔ طریقت میں دو حالتیں ہوتی ہیں۔ ایک اختیاری اور دوسری غیر اختیاری۔ جو انسان حسن عمل اپنے اختیار سے کرتا ہے، وہ زیادہ مقبول ہے اور جو کروایا جاتا ہے وہ اس مقام کی چیز نہیں۔ اہل طریقت مریدین کو مجاہدے میں ڈالتے ہیں اور پھر وہ منزل طے کروا کے ہی چھوڑتے ہیں۔ اہل طریقت ایسے ہی ہاتھ ہاتھ میں نہیں لیتے۔ وہ ذمہ دار ہوتے ہیں۔ پہلے تو تعلیم سے یہ چیز اذہان میں داخل کی جاتی ہے پھر کوئی اس تعلیم پر از خود عمل نہ کرے تو زبردستی مجاہدہ کروایا جاتا ہے۔

۴۔ قلب میں وسعت پیدا کرنی چاہیے تاکہ اتنی وسیع چیز (حُب الہی) یاد در محبت اس میں سما سکے۔ فکر کی عادت ڈالنی چاہیے طریقت تو طریقت کے اصول ہی کے مقابل ملے گی۔ اصول کے خلاف یہ منزل طے نہیں ہوگی۔ لاکھوں میں ایک انسان ایسا ہوتا ہے جسے طے کی کرائی منزل ملتی ہے وہ پیدا ہی پابند ہوتے ہیں اور پابند ہی اس دنیا سے چلے جاتے ہیں۔

قلب میں درد محبت بھی پیدا کرنا پڑے گا۔ چار پیسے پلے ہوں تو غریبوں میں بانٹ دے، خود بھوکا، ننگا، نگارہ کر دوسروں کو کھلا اور اوڑھا۔ یہی ایثار ہے۔ خود جاگ کر دوسروں کو سلا۔ راہ طریقت میں



یہ کرنا ہی پڑے گا۔

۵۔ اپنی جائز ضرورتیں پوری کرنے کے بعد جو جمع کرنے کی فکر میں رہتے ہیں وہ مصیبت میں مبتلا ہوتے ہیں۔ اگر تیرے عزیز و اقارب میں کوئی بھوکا ننگ ہے اور تو جمع کر رہا ہے تو تو قتل کا مجرم ہے۔ مسلمان تو کچھ بچا نہیں سکتا۔ اللہ کریم سے نیک گمان رکھتے ہوئے طبیعتِ مخیر رکھے پھر عطلے الہی کا تماشا دیکھے۔

(اسی لئے تو کہا گیا ہے کہ دنیا دار کی زکوٰۃ ۲۰۰ درہم میں ۵ درہم اہل حق کی زکوٰۃ ۱۹۵ اور ۵۔ اپنے لئے اور خاص الخواص کی پوئے ۲۰۰ درہم زکوٰۃ ہیں۔ اور کچھ زائد جرمانہ بھی۔ کیونکہ یہ ۲۰۰ جمع ہونے کی نوبت ہی کیوں آنے پائی۔)





مر فانی شے کی محبت بھی فانی ہے۔ اور جو فانی ہے اس میں سکون و قرار نہیں۔ وہ انقلاب میں ہے۔ بقا کی محبت باقی ہے۔ اور ہر باقی انقلاب سے محفوظ ہے۔ اس میں سکون و قرار ہے۔ طریقت تلاش بقا ہے۔ بقا کے متلاشی کو فانی چیزوں سے نفرت کرنی چاہیے، فنا کی محبت سے بچنا چاہیے۔ اور بقا کی محبت کی طرف قدم بڑھانا چاہیے۔ جب تک انسان فانی کی محبت میں مبتلا رہتا ہے، اسے بقا کا راستہ نہیں ملتا۔ انسان اپنی مراد کو نہیں پہنچتا۔ اس لئے اہل اللہ، اہل طریقت، اہل محبت فانی چیز سے محبت نہیں کرتے۔ فانی چیزوں کے لئے سائل نہیں بنتے۔

۲۔ جو بقا کی تلاش میں ہو یا بقا حاصل کر چکا ہو، پھر اس کا رجوع فانی چیزوں کی طرف ہو تو طریقت میں اسے منافقت کہتے ہیں۔ جنہیں دنیا کی طمع نہیں ہوتی وہ سکون کا خزانہ بن جاتے ہیں۔ خود پر سکون رہتے ہیں۔ دوسروں کو بھی سکون عطا کرتے ہیں۔ خود علاج بن جاتے ہیں، دوسروں کو شفا دیتے ہیں۔



بقا کس کو کہتے ہیں۔ بقا سے مراد اللہ تبارک و تعالیٰ کی ذات پاک ہے جو ہمیشہ سے ہے اور ہمیشہ رہے گی۔ اس کو کہتے ہیں بقا باقی رہنے والی۔ بقا سے محبت حیاتِ ابدی ہے۔ جب یہ محبت کامیاب ہو جاتی ہے اسے کہتے ہیں حیاتِ ابدی۔ پھر بندے کو موت کا غم نہیں رہتا، موت سے ڈرتا نہیں۔ بقا سے محبت بڑی پاک اور لطیف شے ہے جسے انسان بیان نہیں کر سکتا۔ اسے تو انسان سے صرف محسوس ہی کر سکتا ہے یا مشاہدہ کر سکتا ہے۔

۲۔ ہر پاک شے کے لئے پاک برتن کی ضرورت ہے۔ جتنی بڑی شے ہے اتنا ہی بڑا برتن ضروری ہے۔ اللہ تعالیٰ نے اپنی محبت کا مقام انسان کا قلب قرار دیا ہے، اسے منتخب کر لیا ہے۔ انسان جب عالم وجود میں آتا ہے تو اس کے قلب کو نور سے دھو کر بھیتے ہیں جو انسان اس نور کی حفاظت کرتے ہیں بقا کے مالک بن جاتے ہیں۔ جو انسان اپنے قلب میں نجس کو جگہ دیتا ہے، وہ پاک محبت سے محروم ہو جاتا ہے۔ نجس کی محبت نجس ہے۔ دنیا ایک مردود شے ہے۔ اس کی محبت بھی مردود ہے۔

جو لوگ اپنے دل میں دنیا کی محبت بساتے ہیں، وہ درحقیقت اللہ جل شانہ کی طرف پشت کر لیتے ہیں، جو لوگ اللہ جل شانہ کی محبت دل میں بساتے ہیں وہ خوش نصیب لوگ ہیں۔ وہ ایک دن اپنے مراد کو پا لیتے ہیں، انہیں راستہ مل جاتا ہے۔



وہ لوگ دُنیا کو اپنے ہاتھوں سے آگے نہیں بڑھنے دیتے۔ وہی لوگ سچے اور صادق ہوتے ہیں اور اہلِ محبت ہوتے ہیں۔ جن لوگوں کی دنیا ان کے ہاتھ سے نکل کر ان کے قلب میں جا بسی وہ ہلاک ہو گئے اور اندھیرے میں آگئے۔ جن کی پیٹھ دنیا کی طرف ہوتی ہے اور منہ اللہ جل شانہ کی طرف ہوتا ہے، اللہ جل شانہ ان کے قلب میں نُور عطا فرماتا ہے جسے نُورِ معرفت کہا جاتا ہے۔

جو نُورِ معرفت کے مالک ہوتے ہیں، وہ اس نور سے اس عالم کو بھی دیکھتے ہیں اور اس عالم میں ہوتے ہوئے عالمِ آخری سے بھی باخبر ہوتے ہیں۔ اس روشنی سے خود کو دیکھتے اور پہچانتے ہیں۔ جہاں روشنی ہوتی ہے وہاں اندھیرا نہیں ہوتا۔ اس دل میں اللہ جل شانہ کی محبت ہوتی ہے۔ جہاں اللہ کی محبت ہوتی ہے وہاں دُنیا کی محبت نہیں ہوتی۔ دنیا کی محبت اندھیرا ہے اور اللہ کی محبت روشنی ہے۔ اندھیرے میں پریشانی ہوتی ہے اور روشنی میں سکون ہوتا ہے۔ اس لئے اپنے قلب میں روشنی کا انتظام کرنا چاہیے دنیا کی محبت سے دستبردار ہونا چاہیے۔ دنیا کی محبت اختیاری ہے۔ جب کہ نظامِ دنیا غیر اختیاری ہے۔

۴۔ اللہ جل شانہ نے دنیا کی جائز ضروریات حاصل کرنے کو لازمی قرار دیا۔ لیکن اس سے محبت کو مردود قرار دیا۔ رزقِ حلال



کمانے کے لئے محنت کرنا مقبول ہے۔ لیکن کمانے اور ضروریات پوری ہونے کے بعد مال کا جمع کرنا یا پیسے سے محبت کرنا یہ دنیا کی محبت ہے۔ طمع کرنا محبت دنیا ہے۔ اب یہ انسان کے اپنے اختیار میں ہے خواہ اسے مقبول بنالے یا مردود بنالے۔ دنیا کا مکاشفہ مردود ہے۔ مکاشفہ سے تو منزل تلاش کرنی چاہیے۔

۵۔ ایک طریقت جسمانی ہوتی ہے اور ایک اخلاقی طریقت کی تعلیم زیادہ تر اخلاقی ہے۔ جب تک بندہ اخلاقیات کو اختیار نہیں کرتا جسم کا چلن بڑا مشکل ہوتا ہے۔ اخلاقیات ایک ایسی روشنی ہے جس سے پتہ چل جاتا ہے کہ جسم کتنے کا مالک ہے۔ اہل طریقت میں اگر دنیا کی محبت یا طمع دیکھ لو تو سمجھ لو کہ وہ فریب میں مبتلا ہے دوسروں کو کیا راہ پر ڈالے گا۔

حدیث شریف میں آیا ہے کہ اگر بغیر توقع اور طمع کے کوئی مال آجائے تو وہ جائز ہے لیکن نفس کے لئے سوال کرنا اہل طریقت کے ہاں مردود ہے۔ اگر اللہ کے لئے مانگتے ہیں تو تمہاری نسبت کسی مقام سے کروانا چاہتے ہیں۔ شیطان کا کام نفس کی خدمت کر کے اسے موٹا (فریب) کرنا ہے تاکہ یہ اندرونی دشمن مضبوط ہو جائے۔

(اہل اللہ نے اسی لئے راہِ سفر میں یا حسبِ مال کے لئے یہ اصول وضع کیا ہے کہ پہلے تو طمع نہ کریں۔ از خود ملے یا آئے تو اسے منع نہ کریں۔



مل جلنے پر جمع نہ کریں۔ یعنی لا طمع، لا منع اور لا جمع۔

۶۔ نفس کی سب سے بڑی طاقت دنیا کی محبت ہے۔

اللہ جل شانہ قلب کی طاقت کا سامان فرماتے ہیں۔ قلب کی طاقت اللہ تعالیٰ کی محبت اور اس کی معرفت ہے۔ اہل طریقت تو ہندؤں کو بھی مرید کر لیتے ہیں۔ ہندو مقام استدراج تک طے کر سکتا ہے۔ اس سے آگے مقامات طے کرنے کے لئے رسالت پر ایمان ضروری ہے۔ ہندو جب استدراج طے کرتا ہے، پھر اس کی طبیعت تڑپتی ہے کہ آگے کے راز کو بھی حاصل کروں تو ایمان لے آتا ہے۔

مسلمان کو اللہ جل شانہ کی بالواسطہ محبت دی جاتی ہے۔ یعنی مرشد کے واسطے سے محبت دی جاتی ہے۔ اس لئے مرشد دروازہ بن جاتا ہے۔ مرشد کی محبت بھی ہوتی ہے وہ آگے بھی دیکھتا ہے۔ ہندو کو صرف چوکھٹ کی محبت دی جاتی ہے۔ جوگی گرو کا بھی یہی راز ہے۔ گرو چیلے کو صرف اپنی محبت دے سکتا ہے، آگے کچھ نہیں۔ دوسرا فرق یہ ہے کہ ہندؤں کے استدراج میں صرف اسی عالم کا کشف ہوتا ہے، اگلے عالم کا نہیں۔ مسلمان کے استدراج میں اس عالم کا بھی کشف ہوتا ہے کیونکہ جس آئینے (ذات مرشد) میں وہ دیکھتا ہے وہ اس عالم کے کشف کا بھی عالم ہوتا ہے اور اس عالم کے کشف سے بھی باخبر ہوتا ہے۔ اگر مرشد چاہے تو آگے بھی سیر کرادے اور بھید کھول دے۔



## آج کا دن اور آج کی رات (۱۲ ربیع الاول) اللہ جل شانہ

کی ایک عجیب و غریب نعمت ہے۔ یہ وہ دن ہے جس دن اللہ تبارک و تعالیٰ نے اپنی عزیز ترین شے اور ہماری عزیز ترین ہستی مخلوق کو عطا فرمائی۔ یہ دن نہایت ہی اہم ہے۔ اور جب اللہ تبارک و تعالیٰ نے اپنا عجیب و غریب انعام مخلوق کو دیا تو یہ بھی یقینی امر ہے کہ اس دن اور رات کو قیامت تک اپنے حبیب پاک ﷺ کے صدقے میں انعامات عطا فرماتے رہیں گے۔ جنہیں اللہ جل شانہ نے وہ قلب عطا فرمایا ہے جس میں نور معرفت ہے اور وہ اس کی اہمیت سمجھتے ہیں۔

اس دن کی دوسری اہمیت اہل سلسلہ کے لئے یہ ہے کہ یہ حضرت صابر پیا کے وصال کا دن ہے۔ آج محفل بھی منعقد ہوئی کیا بتاؤں حضور نبی کریم صلی اللہ علیہ وسلم کے کیا کیا کرم اور فیضان تھے اگر انسان اپنی آنکھ سے دیکھ لے تو شاید سب کچھ بھول جائے اور یہی ایک یاد رہ جائے۔



۲۔ فیضان مختلف طریقوں سے ہوا کرتے ہیں۔ ایک وہ ہیں جو باطن سے تعلق رکھتے ہیں اور ایک ظاہر سے تعلق رکھتے ہیں۔ باطنی فیضان کی سب سے پہلی صورت یہ ہے کہ انسان اپنے بدن کے اندر ایک سرور محسوس کرتا ہے، اور اس کی اعلیٰ شکل کیف ہے۔ پھر اس سے اعلیٰ وجد، پھر محویت، پھر استغراق۔ کیف و وجد اختیاری بھی ہوتا ہے اور غیر اختیاری بھی۔ ان مقامات پر انسان کبھی اپنے حال میں ہوتا ہے اور کبھی دوسرے کے حال میں ہوتا ہے۔ محویت اختیاری صورت ہے، استغراق غیر اختیاری صورت ہے۔

کیف کیا ہے؛ اللہ جل شانہ اُسے اُس کا چھینٹا دیتے ہیں۔ اس کے جسم میں ایسی مجرت سرایت کرتے ہیں، جس سے جسم میں لذت پیدا ہوتی ہے۔ ان لذات کی وجہ سے انسان کچھ بھولتا ہے اور کچھ یاد کرتا ہے اور اسے ایک خاص قسم کی خوشی حاصل ہوتی ہے جس کا تعلق احساس سے ہے بیان سے نہیں۔

۳۔ وجد کیا ہے؛ یہ ایک جامِ توحید ہے۔ اللہ جل شانہ اپنے چاہنے والوں کو منبرِ کرامت پر بلاتا ہے، جسے پیتے ہی انسان ماسوا بھول جاتا ہے اور ایک ایسی حالت وارد ہوتی ہے جس سے صاحبِ وجد اپنے مقام پر جا کھڑا ہوتا ہے اور اس دربار میں پہنچ جاتا ہے۔ یہ صورت اس عالم تک اختیاری ہے جہاں تک رسائی



کا تعلق ہے اور پہنچنے کے بعد غیر اختیاری ہے۔  
 اگر کوئی فنانی ایسٹخ کے مقام کا حامل ہے تو شیخ کے قدموں  
 میں حاضر ہو جائے گا۔ فنانی الرسول کے مقام والا دربار رسالت  
 میں حاضر ہو جاتا ہے۔ اگر فنانی اللہ کے مقام کا ہے تو اللہ جل شانہ  
 کی تجلیات کا نزول شروع ہو جاتا ہے اور وہ دیدار لامکاں میں  
 کھڑا ہو جاتا ہے۔ اسی کو استغراق کہتے ہیں۔ وجد اور استغراق کے  
 درمیانی مقام کو محویت کہتے ہیں۔ اس مقام میں انسان مشاہدہ میں  
 سر تاپا غرق ہوتا ہے۔ اور باقی سب سے بیگانہ ہوتا ہے۔ اس کو  
 کہتے ہیں عالم محویت۔

یہ وہ ذرائع ہیں جن سے اللہ جل شانہ انسانی قلوب پر  
 اپنے فیضان کی بارش کرتے ہیں۔ اور مجالس میں بسا اوقات ایسے  
 ہوتا ہے کہ اللہ تبارک و تعالیٰ کسی ایک کے صدقے میں سب کو نواز  
 دیتے ہیں۔ جو بآداب اور باہوش بیٹھتے ہیں وہ اپنے دامن بھر  
 لیتے ہیں اور جو بے ادب اور بے ہوش بیٹھتے ہیں وہ اکثر اپنی  
 محفوظ طاقتیں بھی کھو دیتے ہیں۔

۴۔ رات کی محفل بھی دیکھی اور دن کی بھی۔ کیا چیز تھی۔  
 قوال بھی وہی، سننے والے بھی وہی، منتظم بھی وہی، جگہ بھی وہی بس  
 رات کو نامحرموں کی شرکت تھی جن کو ادب سے دور کا بھی تعلق نہیں



تھا اور جو مجلس کے قانون کے مطلق جاہل تھے، اس وجہ سے جو کوئی بھی ہم میں صاحب رسائی تھا وہ اپنے مقام پر رسائی نہ کر سکا۔ میں نے خود دیکھارات بیچاسی فیصد (۸۵ فیصد) بے وضو تھے اور کچھ تو تھوڑی تھوڑی دیر بعد باہر جا کر دم لگاتے تھے اور پھر اندر آتے تھے۔ چاروں کھڑکیوں کے ساتھ دھواں اڑا رہے تھے۔ ایسی حالت میں کسی مقام کی طرف رجوع کرنا خطرے سے خالی نہیں ہوتا۔ اس لئے صبح اس کا انتظام کیا گیا اور پھر مجلس قاعدے کے مطابق ہوئی۔

۵۔ مجلس پر فیضانِ قوال کے گلے یا کلام کی وجہ سے نہیں ہوتا بلکہ صاحبِ محفل کے تعلق سے ہوتا ہے۔ مجلس کا جس سلسلہ سے تعلق ہوتا ہے اس کے صدقے میں اللہ کریم نوازتے ہیں۔ اللہ تبارک و تعالیٰ کا کرم تھا۔ لوگوں نے اپنے شیخ کی طرف رجوع کیا اور حضرت صابر پیا کے فیضان پوری مجلس پر شروع ہو گئے۔ جب اس کے چاہنے والوں نے مجلس کی حاضری کو قبول کیا تو معبود نے بھی قبول کیا کیونکہ اس کے چاہنے والوں کی نظر معبود کو مقبول ہے۔

اس لئے جب کبھی مجالس میں بیٹھو، باادب، باوضو بیٹھو۔ اگر طبیعت میں بے سکونی ہو فوراً باہر نکل جاؤ۔ جب سکون محسوس



ہو یا بڑھ رہا ہو اس وقت تک بیٹھے رہو، جب تک تمہارا  
دامن بھرا جاتا ہے۔

مجلس کے بھی فیضان دیکھے۔ لنگر کے بھی فیضان دیکھے۔ پندرہ  
سیر قورمہ چار سو آدمیوں نے کھایا۔ اللہ تبارک و تعالیٰ نے اپنے چاہنے  
والوں کے نام پر لنگر میں برکت عطا فرمادی۔ یہ مقام مقبولیت  
کی دلیل ہے اور مقام شکر ہے کہ اللہ جل شانہ نے یہ کرم عطا فرمایا۔  
۶۔ جب کسی بزرگ کا عرس ہو تو ان کے ہاں کی سنت  
ضرور پوری کرو۔ یعنی اگر وہ دال شوق سے پکواتے تھے تم بھی دال  
پکاؤ۔ لیکن اپنی محبت کا ثبوت بھی دو۔ یعنی جو کچھ اپنے پاس  
ہے اس کے مطابق کوئی اعلیٰ چیز بھی پکاؤ۔

ایک عرصہ دراز سے یہ خواہش تھی کہ ہمارے محفل خانے کو  
حضرت صابر پیا کا لنگر عطا فرمادیں۔ ایک زمانے تک اہل طریقت  
کے فیضان جمع ہوتے ہیں اور پھر وہ تارتخ در تارتخ ظاہر ہوتے ہیں۔  
یعنی فلاں مقام پر یہ سلا اور فلاں مقام پر یہ سلا۔ صاحب مزار کے  
جو لنگر تقسیم کرتے ہیں ان پر میں نے ایسے ایسے فیضان دیکھے جو  
صاحب مجاہدہ پر بھی نہیں دیکھے۔ اس میں توکل کی منزل آسان ہو  
جاتی ہے۔ لنگر کی خدمت کرو، ہڈیاں پھینکنے کی خدمت بھی کرو اور  
پلیٹیں بھی صاف کرو۔ وغیرہ وغیرہ۔



۴۔ قبولیت کی دلیل یہ ہے کہ کھانا فاضل رہتا ہے اور بیماری میں بھی کھانے والے کو تکلیف نہیں دیتا۔ اس لنگر کی خدمت میں ضرور حصہ لینا چاہیے۔ جتنی پلیٹیں اٹھائے یا جتنی خدمت کرے نور کی بارش ہوتی ہے۔ میں یقین لے کر بیٹھتا ہوں کہ اللہ کریم کے دوستوں کا دربار ہے، ان کے دوستوں کی چیز ہے یہ کم نہ ہوگی۔ اس لئے لنگر کبھی کم نہیں ہوتا جب تک مرشد پر حق الیقین نہ ہو آگے راستہ نہیں ملتا۔





ایک پیر بھائی حافظ صاحب کو خواب میں حضرت بایزید  
 بسطامی رحمۃ اللہ علیہ کی زیارت ہوئی۔ انہیں خواب میں ندامت  
 ہوئی کہ اتنی بڑی ہستی اور میرا کھڑے ہو کر استقبال کیا۔ ارشاد فرمایا۔  
 میاں کیا چاہتے ہو، عرض کی ایمان چاہتا ہوں۔ بڑے خوش ہوئے۔  
 وہاں کے خدام نے کہا دو پیسے تیل کے لئے دو۔ وہ بھی دے  
 دیئے۔ پھر خواب میں حضور قبلہ عالم کی خدمت میں حاضری ہوئی۔  
 عرض کی حضور، میری حضرت بایزید بسطامی کے ہاں حاضری ہونی ہے۔  
 فرمایا حق ہے۔ معبود جتنا چاہتا ہے اپنا راز دیتے ہیں۔ بزرگان دین  
 کی ہر راز سے آگاہی ضروری نہیں۔ بعض باتیں اللہ تبارک و تعالیٰ  
 بتا دیتے ہیں، بعض باتوں کا جواب بزرگ اپنے قیافے سے دیتے ہیں۔  
 درست بھی ہو سکتا ہے غلط بھی ہو سکتا ہے۔ لیکن حضور نبی کریم صلی اللہ  
 علیہ وسلم کا ارشاد حق ہے کہ اتقوا من فراسة المؤمن فانہ ینظر بنور  
 اللہ۔ یعنی مؤمن کی فراست سے بچتے ڈرتے رہو کیونکہ وہ اللہ پاک  
 کے نور معرفت سے دیکھتے ہیں۔





**طریقت** ایک ایسی راہ ہے جس پر قدم رکھتے ہی اپنی باگ دوسرے کے ہاتھ میں دینی پڑتی ہے اور انسان کو خود سے دست بردار ہونا پڑتا ہے۔ شکر اور صبر کا توشہ ساتھ رکھنا پڑتا ہے۔ جو اس راہ میں صابر اور شاکر ہوتے ہیں وہ اپنی مراد کو پہنچ جاتے ہیں۔ اپنی منزل طے کر لیتے ہیں۔ اللہ تبارک و تعالیٰ کو وہ لوگ پسند ہیں جو شکر کرتے ہیں جو پریشانیوں میں اپنی لغزشوں پر نگاہ رکھتے ہیں لیکن معبود کا گلہ شکوہ نہیں کرتے۔ ایک وہ لوگ ہیں جو اللہ کے احسان پر راضی ہو جاتے ہیں اور ہر چیز پر صبر کرتے ہیں تو اللہ بھی ان کے معاون و مددگار ہو جاتے ہیں۔ جن کے معاون رب کریم ہو گئے، سمجھ لو وہ اپنی مراد کو پہنچ گئے۔

۲۔ جب اللہ تبارک و تعالیٰ کسی بندے سے راضی ہو جاتے ہیں تو اسے توبہ کی توفیق عطا فرماتے ہیں اور جب اس کی توبہ قبول فرما لیتے ہیں تو اسے اپنی محبت عطا فرماتے ہیں اور اپنے بندوں کی محبت بھی عطا فرماتے ہیں۔



۳۔ محبت ایک درد ہے جس میں قرار نہیں، ایک ذکر ہے محو نہیں، ایک لاشہ ہے جس میں ہوش نہیں۔ جس کو اللہ کریم نے اپنی محبت عطا فرمادی وہ انسان بن گیا۔ محبت جب قلب پر مقام اختیار کرتی ہے تو یہ مد ہوشی ہے فنا ہے۔ اور جب نفس پر مقام کرتی ہے تو یہ ایک لاشہ ہے۔ اور جب روح پر مقام کرتی ہے تو یہ بقا ہے۔ جنہیں بقا حاصل ہو جائے وہ کامیاب و بامراد ہیں۔

۴۔ اہل محبت اہل خدمت ہوتے ہیں اور اہل خدمت اللہ رب العزت کو بہت عزیز ہیں۔ اللہ تبارک و تعالیٰ کی جو خدمت کرتے ہیں وہ ان کے ہاں مقبول ہیں۔ عبادت سے تو جنت اور دوزخ کا مسئلہ ہوتا ہے۔ اگر عبادت قبول ہو گئی تو جہنم کی آگ سے بچ گیا اگر نہ ہوئی تو آگ کی زد میں آ گیا۔ لیکن خدمت سے اللہ جل شانہ خوش ہوتے ہیں، راضی ہوتے ہیں۔ یہ مقامات طالبانِ مولا کے ہیں۔ وہ عبادت کرتے ہیں نہ جنت کی خواہش میں نہ دوزخ کے خوف سے۔ نہ خدمت کرتے ہیں کسی طمع یا لالچ سے۔ بلکہ وہ تو ہمہ وقت اپنے رب کو راضی کرنے کی کوشش میں رہتے ہیں۔ وہ ہر حالت میں کامیاب ہیں۔ دیکھنا! کبھی مالک کے ساتھ وعدہ خلافی نہ کرنا، ورنہ مشکل میں مبتلا ہو جاؤ گے۔

دوم کبھی کسی دنیاوی کھانے سے تکلیف محسوس نہ کرو اور نہ ہی اسے



کھانے کی طرف منسوب نہ کرنا۔ بلکہ بجانب اللہ سمجھ کر راضی برضا ہو جاؤ۔ انشاء اللہ تکلیف خود ہی رفع ہو جائے گی ورنہ شرک ہے۔  
 (ایک باخدا بزرگ نے بھولے سے اپنے پیٹ کے درد کو دودھ کی طرف منسوب کیا تھا، دوسرے ہی دن توحید خالص کی بات کر رہے تھے۔ ندا آئی۔ توحید کی بات کرتے حیا نہیں آئی۔ کیا وہ لبین (دودھ) والی بات بھول گئے۔)

۵۔ اگر کوئی چیز اچھی حال ہو جائے تو یہ نہ سمجھو کہ اپنے کمال کسب یا ذاتی خوبی کی بنا پر حاصل ہوئی۔ بلکہ فضل ربی سمجھو اور شکر ادا کرو۔ (شکر بہت بڑی نعمت ہے۔ بزرگوں نے فرمایا ہے کہ توفیق شکر عطا ہونے پر بھی شکر لازم آتا ہے۔)

۶۔ جب تک راہِ طریقت کا بالغ نہ ہو جائے ہر صحبت میں نہ جانا چاہیے، بگڑنے کا ڈر ہے۔ اگر بچپن میں سیر کرنے کو دل چاہے تو کسی بڑے کی انگلی پکڑ کر جائے۔ گناہ ہونے سے محفوظ رہے گا۔ (اسی لئے نئے اور خام مرید کو جبکہ جبکہ پھرنے اور مختلف بزرگوں اور آستانوں کی حاضری سے منع کیا جاتا ہے۔)

”یک درگیر و محکم بگیر“

راہِ طریقت کا اولین اصول ہے۔



سکتا ہے۔

اس طرح اس رات حضرت خواجہ سید نظام الدین بدایونی عطا ئے  
نعمت سے نوازے گئے۔ (جسے چاہے پروردگار دے۔)

۲۔ چلہ کشتی بھی ایک مجاہدہ ہے۔ لیکن چلہ اب کوئی کاٹ  
نہیں سکتا اور جان کی قربانی دے نہیں سکتا، نوکری چھوڑ نہیں سکتا۔  
روزہ رکھ نہیں سکتا۔ چار برس میں یہ بات ضرور پیدا ہونی چاہیے تھی۔  
اور اس صحبت سے اتنی محبت پیدا ہونی چاہیے تھی کہ اس کی سختی سے  
پابندی کرتا۔ صبح بیٹھنا شروع کیا تھا۔ لیکن ایک دو روز بعد میری  
طبیعت ناساز ہو گئی۔ اس طرح دیدہ و دانستہ خود نہیں بیٹھا لیکن  
اس پر نظر رہی کہ میرے دو بھائی اس کے پابند رہے اور میرا قلب  
متوجہ رہا۔ الحمد للہ!

۳۔ کسی کا پیسہ دینا ہو فوراً واپس کر دینا چاہیے۔ خواہ دھڑی  
ہی کیوں نہ ہو۔ یہ چیز راستہ روک دیتی ہے۔ ادھر کی بات ادھر نہیں  
رگانی چاہیے۔ تلاش اگر صدق دل سے ہو تو یہ بذات خود اتنی بڑی  
طاقت ہے کہ اس کے اثرات چہرے پر نمودار ہوتے ہیں۔ جتنے  
مراقبے چھوڑتا ہے اپنے معاملات کو خود تاخیر کی نذر کرتا ہے۔

۴۔ روانگی کے وقت حضرت قبلہ عالم نے فرمایا تھا کہ فقیر جو کچھ  
چاہتا ہے اس کے لئے زمین تیار نہیں ہے۔ ابھی تک بھائی کا وقار



اور محبت پیدا نہیں ہوئی۔ مرشد کی محبت تو دور کی چیز ہے جماعت کی پابندی نہیں ہوئی۔ جماعت کی حیثیت سے سوچنا اور محسوس کرنا شروع نہیں کیا۔ ہر ایک اپنی اپنی ڈفلی بجا رہا ہے۔ اپنی ہی فکر میں ہے۔ دوسرے کا غم نہیں پالتے۔ قرأت کسی کو آتی نہیں۔ سب امام بننے کی فکر میں ہیں۔

(معاذ اللہ! یہ اس وقت حالت بھٹی تو اب تو اللہ ہی حافظ ہے۔ ضرورت ہے کہ اس منفی انداز فکر کو چھوڑ کر مثبت طرز عمل اختیار کیا جائے۔)





**اہل طریقت** پر شکر کی بہت بڑی ذمہ داری ہے۔ جو ہر وقت شکر کرتے ہیں اللہ تعالیٰ ان سے راضی ہو جاتے ہیں طریقت میں شکر اس لئے لازم قرار دیا گیا ہے کہ اس راہ پر چل کر انسان اپنی منزل کو پہنچتا ہے۔ اس راہ میں جب اللہ کریم اپنا پہلا کرم فرماتے ہیں تو اپنے بندے کو توبہ کی توفیق عطا فرماتے ہیں۔ اور جب مزید خوش ہوتے ہیں تو اپنے ذکر کے دروازے اس پر کھول دیتے ہیں۔ ذکر ایک بہت بڑی نعمت ہے۔ اللہ جل شانہ، یہ نعمت اپنے ان بندوں کو عطا فرماتے ہیں جو ان سے قلبی رابطہ پیدا کر لیتے ہیں۔ جو اللہ تبارک و تعالیٰ کو دل سے چلنے لگ جاتے ہیں تو سب سے پہلا انعام اللہ تعالیٰ کی وہ توفیق ہے جس کی وجہ سے بندے کا قلب اپنے معبود کو پکارتا ہے۔ اور اس طرح رب سے تعلق قائم کر لیتا ہے۔ دوسرا انعام یہ ہے کہ اللہ جل شانہ اسے اپنے ذکر کی حلاوت عطا فرماتے ہیں۔ اور اس سے کبھی بڑھ کر جو انعام ہے وہ اللہ تبارک و تعالیٰ کے اس ارشاد کے ماتحت آتا ہے کہ جب میرا بندہ مجھے اپنے



دل میں یاد کرتا ہے۔ میں بھی اسے اپنے دل میں یاد کرتا ہوں۔ اور جو مجھے محفل میں یاد کرتا ہے تو میں بھی اسے اپنے ملائکہ کی ارفع و اعلیٰ محفل میں یاد کرتا ہوں۔ یعنی ملائکہ کی محفل میں اس بندے کا ذکر کروایا جاتا ہے۔ اس سے بڑھ کر کیا خوش نصیبی ہے اللہ تعالیٰ اپنے بندوں کو دل میں یاد کریں اور محفل ملائکہ میں بھی۔

۲۔ بس جس کو اللہ تعالیٰ یاد فرمائیں وہ کامیاب ہے اور ایک دن وہ اپنی مراد کو ضرور پہنچے گا۔ جب ایک ذکر کے مقام پر اللہ تعالیٰ اپنے بندے پر اتنی عطائیں فرماتے ہیں تو بندے پر بھی واجب ہو جاتا ہے کہ کسی لمحہ اپنے رب کے فکر سے غافل نہ رہے۔ (اسی لئے تو کہتے ہیں جو دم غافل سو دم کافر۔)

۳۔ جو بندے شکر کرتے ہیں اللہ تعالیٰ ان کی نعمتوں میں اضافہ فرماتے ہیں۔ جو کوئی اپنے انعامات میں اضافہ چاہتا ہے وہ اتنا ہی زیادہ اپنے رب کا شکر ادا کرے۔ جوں جوں اظہارِ شکر بڑھتا ہے توں توں بندے پر انعاماتِ ربانی بڑھتے ہیں۔ اللہ تعالیٰ ہم سب کو عقلِ سلیم عطا فرمائے۔ آمین!

۴۔ (ایک صاحبِ چشتیہ صابریہ خاندان کے حلقہ بگوش ہیں۔ پیر و مرشد کا وصال ہو گیا ہے۔ جس شب حضرت مخدوم پاک سید علاؤ الدین علی احمد صابر پیار رحمۃ اللہ علیہ کی محفل ہوئی تو صبح مجھ (بھائی جان) سے



آکر کہنے لگے کہ رات خواب میں دیکھا آپ حضرت صابر پیار رحمۃ اللہ علیہ کی بارگاہ کے باہر کھڑے ہیں۔ حضور قبلہ عالم بھی تشریف فرما ہیں اور آپ اپنے پیر بھائیوں کی حاضری بارگاہ مخدوم پاک میں کر رہے ہیں۔ جب میں آگے بڑھا تو آپ نے مجھے پیچھے ہٹا دیا۔

۵۔ فقیر کسی کو یکدم پیار میں پھیٹتا ہے کسی کو دیر میں فقیر کا پیار خالی از مصلحت نہیں ہوتا۔ (سنا ہے کہ حضرت سائیں توکل شاہ انبالوی رحمۃ اللہ علیہ کو جب آپ کے مرشد پہلی مرتبہ توجہ دینے لگے تو فرمایا: بابا توکل! کیاری کیاری یا ہکوواری۔ سائیں توکل شاہ کی زبان سے نکل گیا حضرت ہکوواری۔ کہتے ہیں سائیں توکل شاہ صاحب برداشت نہ کر سکے اور آپ کے ننھنوں اور منہ سے خون جاری ہو گیا۔ معلوم ہوا کہ مرشد اپنے مرید کے معاملات کو آپ ہی بہتر سمجھتا ہے۔)

۶۔ وہی مہرہ کامیاب ہے جس پر شاطر کا ہاتھ پڑ جائے۔ مہرے نے کیا پیٹنا ہے۔ یہ تو شاطر کا ہاتھ ہے جو پیٹتا ہے۔ حضور غریب نواز خواجہ اجیر شریف رحمۃ اللہ علیہ کا میرے مرشد پر بڑا وسیع کرم ہے۔ اور انہیں مخصوص اختیارات والی وزارت عطا فرمائی ہوئی ہے۔ اگر اصلاح دین کی خدمت ان کے سپرد نہ ہوتی تو میرے مرشد ہر روز صبح سے شام تک ایک لاکھ کرامتیں دکھاتے۔ فقیر پہلے اپنا رجسٹر پُر کرتا ہے تاکہ انسان کی تکمیل ہو جائے۔



محبتِ شیخ سہل ترین راستہ اور آسان ترین مجاہدہ ہے۔ انسان منزل طے کرنے کے لئے اور کچھ نہ کر سکے تو صحبت کی پابندی تو لازم کرے۔ ایک دن راز کھل جائے گا۔ جنہیں آنکھیں ملتی ہیں وہ دیکھتے تو ہیں، لیکن بولتے نہیں۔ ان کا حوصلہ اور ظرف وسیع ہو جاتا ہے۔ وہ خاموشی سے تدابیر اختیار کرتے ہیں۔ وہ مشیت میں دخل نہیں دیتے۔ بلکہ راضی برضا رہتے ہیں۔

اعلیٰ حضرت رحمۃ اللہ علیہ کا ارشاد ہے کہ میاں عارف کو اکٹھا مل جائے گا۔ دنیا میں کوئی راز ایسا نہیں جو ہمیشہ راز رہا ہو۔ وقت آنے پر عام ہو جاتا ہے۔ آم کا پیر ایک گھٹلی میں سمایا ہوتا ہے۔ برسوں محنت کرنے کے بعد وہ پیڑ پروان چڑھتا ہے۔ کوئی گمان بھی نہیں کر سکتا کہ اس گھٹلی کے اندر اتنا بڑا پیڑ پنہاں ہے۔ فقوڑے سے صبر کی ضرورت ہے۔ مجذوب اوپر سے نیچے کرتا ہے۔ سالک نیچے سے اوپر کرتا ہے۔ مجذوب پہلے مجاہدہ میں ڈالا جاتا ہے۔ پھر مقامِ حیرت میں کھو جاتا ہے۔ سلوک خاص بندوں کو عطا ہوتا ہے۔ جذب عام کو عطا ہوتا ہے۔





**دنیا** ایک بازار ہے جو بند ہونے والا ہے۔ جو لوگ بازار بند ہونے سے پہلے اپنے گھر کی ضروریات خرید لیتے ہیں وہ بہت بڑی پریشانی سے بچ جاتے ہیں۔ اور جو لوگ بازار بند ہونے کے بعد اپنی ضروریات کا خیال کرتے ہیں وہ محروم رہتے ہیں۔ اور وقت پڑنے پر پریشانیوں کا سامنا کرتے ہیں۔ اور جو لوگ بازار جا کر سیر تماشے میں مصروف ہو جاتے ہیں وہ بھی بازار بند ہونے کے بعد کفِ افسوس ملتے ہیں۔

۲۔ دنیا ایک بازار ہے جس میں آخرت کا سامان اکٹھا کیا جاتا ہے۔ جو لوگ بازار سے رخصت ہونے سے پہلے خود کا محاسبہ کر لیتے ہیں وہ وقت کے اندر اندر اپنا سامان سفر اور زادِ راہ اکٹھا کر لیتے ہیں۔ جن کے پاس سامان سفر اور زادِ راہ ہوتا ہے وہ سفر سے گھبراتے نہیں۔ جن کے پاس سامان نہیں ہوتا وہ سفر سے ڈرتے ہیں۔ اگر بیچ نہ سکیں تو بھی بہت پریشانی کے عالم میں سفر پر روانہ ہوتے ہیں۔



۳۔ آخرت کے سفر کا سب سے پہلا سامان نماز ہے۔ اللہ تبارک و تعالیٰ کی بندگی عبادت ہے۔ انسان اس وقت تک عبادت کے قابل نہیں ہوتا جب تک اللہ تعالیٰ کے ساتھ قلبی تعلق پیدا نہیں کر لیتا۔ یہ تعلق پیدا کیا بھی جاتا ہے، کروایا بھی جاتا ہے۔ یہ کسی بھی ہے اور وہی (عطائے محسن) بھی۔ دونوں حالتوں میں معبود ہی کا کرم ہے۔ ایک حالت میں بندے کو کسب کی توفیق دیتے ہیں اور دوسری حالت میں اپنے خاص فضل و کرم سے یا پھر اپنے کسی محبوب بندے کے صدقے میں اور کسی کے توسل سے عطا فرماتے ہیں۔ جب قلبی تعلق پیدا ہوتا ہے تو انسان کو عبادت میں ایک لذت اور حلاوت ملنے لگتی ہے۔ پھر وہ تمام عمر نماز کا پابند ہو جاتا ہے اور کبھی نماز ترک نہیں کرتا کیونکہ :-

روزِ محشر کہ جاں گداز بود

اولیں پرکشش نماز بود


۴۔ صحیح کشف یہ ہے کہ اپنی جستجو میں لگا رہے۔ اپنا

نقص دیکھے اور اسے دور کرے۔ یہ ہے کام کی چیز۔ دوسروں کے

عیب دیکھنے یا محض بازار کا تماشا کرنے کے لئے کشف کام کی چیز

نہیں۔





جب تک خلوص پیدا نہیں ہوتا راستہ نہیں ملتا۔  
جن لوگوں کے پاس خلوص ہے اور نیت صالح ہے وہ ایک دن  
اپنی منزل پالیتے ہیں۔ طریقت کی راہ پر چلنے والوں پر بڑی ذمہ  
داری عائد ہوتی ہے۔ اس راہ میں جس نے طمع کو ترک کر دیا، اپنی  
زبان پر قدرت حاصل کر لی اور اپنے نفس کے خلاف مسلسل جہاد  
شروع کر دیا، اللہ تبارک و تعالیٰ اس پر کرم فرماتے ہیں اور وہ اپنی  
منزل کو جالیتا ہے۔

۲۔ جس کو جتنا علم ہے اتنا ہی وہ اپنے اعمال کا جوابدہ  
ہے۔ اللہ تبارک و تعالیٰ سے ہر دم ڈرنا چاہیے اور عمل نیک کے  
توفیق مانگنی چاہیے۔



جو شخص جس قدر اور جتنی اللہ تبارک و تعالیٰ کی محبت چاہتا ہے اسے چاہیے اتنی ہی وہ دنیا کی محبت ترک کر دے۔ دنیا کی محبت ایک اندھیرا ہے۔ اور اندھیرے میں سوائے پریشانی کے کچھ حاصل نہیں ہوتا۔

اللہ تبارک و تعالیٰ کی محبت ایک نور ہے جس میں انسان خود کو بھی دیکھتا ہے اور اپنی منزل کو بھی دیکھتا ہے۔ وہ اپنی منزل بھی طے کرتا ہے اور دوسروں کی منازل بھی طے کروا لے۔ اندھیرے میں انسان اپنی منزل بھی کھو دیتا ہے اور دوسروں کی بھی راہنمائی نہیں کر سکتا۔

۲۔ دنیا کی محبت اور چیز ہے اور دنیا کو فرض کی حیثیت سے اختیار کرنا اور چیز ہے۔ اللہ تعالیٰ نے دنیا کو حضرت انسان کی جائز ضروریات کے لئے پیدا فرمایا۔ تاکہ اس میں اپنی اور اپنے بال بچوں کی ضروریات تلاش کرے۔ صبح گھر سے نکلے تو یہ نیت کرے کہ معبود میں حصولِ رزق کی تلاش میں جا رہا ہوں تاکہ بیوی بچوں کی امانت جو



تُو نے میرے سپرد کی ہے اس کا کفیل ہو سکوں اور اپنے نفس کے حقوق پورے کر سکوں۔ اس میں مجھے خیر و برکت عطا فرما۔ آج تو میری مدد فرما اور مجھے ہر شے سے محفوظ رکھ۔ تو جب تک وہ اپنے کاکے سے گھر واپس لوٹے گا تو اس وقت تک اس کی حصولِ روزی میں جدوجہد کو عبادت میں شمار کیا جائے گا۔

یاد رکھو! انسان جس عمل کی نیت نہیں باندھتا وہ کسی کھاتے میں شمار نہیں ہوتا۔ بغیر نیت کے نماز بھی عبادت میں شمار نہیں ہوتی۔ جب بندہ فرض کی نیت باندھتا ہے تو فرض کا ثواب ملتا ہے۔ جب سنت کی نیت باندھتا ہے تو سنت کا ثواب ملتا ہے اسی طرح جب انسان گھر سے نیت باندھ کر نکلتا ہے تو اللہ اس کی مدد فرماتے ہیں اور اسے عبادت میں شمار کرتے ہیں۔ یہ وہ دنیا ہے جس کی تلاش ضروریاتِ زندگی کے لئے جائز اور فرض ہے، اس سے بڑھ کر جو دنیا کی طرف بڑھتا ہے وہ جائز نہیں۔

۳۔ محبتِ دنیا یہ ہے کہ بندہ اسے ہر جائز اور ناجائز طریقے سے اکٹھا کرے اور اللہ تعالیٰ کی راہ میں خرچ کرنے سے بخل کرے۔ ایسے شخص کا حشر اچھا نہیں۔ (ایسے آدمی کے لئے بڑی ہی وعید آئی ہے۔ اللہ کریم بچائے۔)

۴۔ محبتِ انسان کو صرف اللہ تبارک و تعالیٰ اور ان کے



حبیب پاک سرکار دو عالم فخر بنی آدم حضرت احمد مجتبیٰ محمد مصطفیٰ  
صلی اللہ علیہ وآلہ وسلم سے کرنی چاہیے۔ جو گھروالے مالک کا حق ادا  
نہیں کرتے اور اس کا گھر دوسرے کو سونپتے ہیں، وہ وقت آنے  
پر مقدمہ ہار جائیں گے اور مشکل میں پڑ جائیں گے۔

اس لئے یہ (قلب انسان) جس کا گھر ہے اسے دے دو۔  
اللہ کریم قلب مومن میں رہتا ہے۔ ظاہری اعضاء پر دنیا کا حق ہے  
انہیں دنیا میں لگا دو۔ آنکھوں سے عبرت ناک چیزیں دیکھو، زبان  
سے نیک کلمہ کہو، پاؤں سے اچھے مقام پر چل کر جاؤ، ہاتھوں سے  
کسبِ حلال اور نیک روزی کماؤ۔

۵۔ جب مکان غلط قسم کے کرایہ دار کو دے دیا جاتا ہے  
اور وہ خود نہیں نکلتا تو پھر کہیں رپٹ درج کرائی جاتی ہے کہ  
مکان خالی کر دو۔ یہی اہل طریقت کا حل ہے یعنی جب بندہ دنیا  
کی محبت میں اتنا دھنس جاتا ہے جیسے دلدل میں پھنسا ہو، اور  
نکلنے کی قدرت نہ رکھتا ہو تو وہ کنارے والے کو آواز دیتا ہے طریقت  
میں پیر اور مرید کا یہی تعلق ہے پھر اللہ تبارک و تعالیٰ کے دوستوں کا  
سہارا ڈھونڈا جاتا ہے وہ کیا کرتے ہیں؟ اللہ کی محبت کی چنگاری  
دل میں رکھ دیتے ہیں جس سے فاسد مادے جلنا شروع ہو جاتے  
ہیں۔ پھر ایک وقت ایسا آ جاتا ہے کہ سوائے باری تعالیٰ کے قلب



میں کچھ نہیں رہتا۔ پھر انسان مجسم دوا اور شفا ہو جاتا ہے۔

۶۔ بزرگوں کی محفل میں حلقہ کی صورت میں بیٹھنا چاہیے۔

فقیر کی مجلس کا ادب از حد لازم ہے۔ لہذا اگر کوئی شخص مراقب بھی ہو اور بزرگ کی آمد کی اطلاع ہو جائے تو مراقب شخص پر لازم ہے کہ مراقبہ چھوڑ دے۔ یہ ادب کا تقاضا ہے۔ (جیسے مرشد کی موجودگی میں تسبیح پڑھنا اور ورد و وظائف کرنا منع ہے۔)

۷۔ تصوف میں ایک مقام روح بالمقابل کا آتما ہے۔ اس

کی پہلی صورت یہ ہے کہ جسم لطیف نکل کر سامنے کھڑا ہو جاتا ہے۔

یعنی انسان خود کو مجسم اپنے سامنے دیکھتا ہے۔ یہ حالت بڑے کام

کی چیز ہے۔ لیکن اس جسم لطیف کو قابو میں لانا، مطیع کرنا اور اس سے

کام لینا بہت مشکل امر ہے۔ کچھ لوگ اس میں دستک کھا کر رہ

جاتے ہیں۔ لیکن اگر توفیق الہی شامل حال ہو تو انسان سنبھل جاتا ہے۔

تسخیر ہمزاد میں بھی یہی صورت پیدا ہوتی ہے۔ کیونکہ سوائے اپنی

ذات کے کچھ نظر نہیں آتا۔ پھر جب کھو جاتا ہے تو مرشد سامنے آ جاتا

ہے تاکہ ”میں“ پیدا نہ ہو۔

بڑے موقع پر اندر والا سامنے آ کھڑا ہوتا ہے، اس وقت فوراً

اٹھ کر علیحدہ ہو جانا چاہیے۔ اور ہمزاد کو مطیع یا تابع فرمان کر کے اور مقام

پر لا کر بات کرنی چاہیے۔



۸۔ دوسری صورت روح بالمقابل کی یہ ہے کہ جس بزرگ کا خیال کرے وہاں حاضری ہو جاتی ہے۔ آمناسا منا ہو جاتا ہے۔ وہاں بھی آدمی بہک جاتا ہے کہ یہ کیا ہے۔ میں کیا ہوں۔ گھبراؤ نہیں تمہاری ہی چیز تمہارے اندر سے نکلی ہے، جس مقام سے چاہو اسے دباؤ۔ رفتار اتنی ہے کہ پلک جھپکنے میں یہاں اور پھر لاہور۔

یہ پیاس بھی محسوس کرتا ہے اور بھوک بھی محسوس کرتا ہے جب یہ جسم لطیف اپنے بدن سے باہر نکلتا ہے تو بھوک پیاس محسوس کرتا ہے۔ پھر یہ (اصلی) بھوک محسوس نہیں کرتا۔ دونوں جسموں میں مطابقت ہے اور گہرا ربط ہے اس جسم کو تکلیف پہنچے تو اسے کبھی پہنچ جاتی ہے۔ اس لئے ایک ہزار دکھا جاتا ہے۔ غیر مسلم بھی اس پر قابو حاصل کر لیتا ہے لیکن اس کی پرواز عالم ارواح تک نہیں ہو سکتی۔ زمین پر اڑ سکتا ہے، خمیریں لا کر دے سکتا ہے لیکن یہ اس کی طاقت سے باہر ہے کہ کہیں حاضر ہو یا عالم ارواح میں جائے۔

مراقبے میں بھی ایک ایسی صورت ہوتی ہے۔ اس جسم کو نکال کر کسی محفل میں پہنچایا جاتا ہے۔ لیکن ہر وقت ایسا نہیں کیا جاتا۔ جتنا وہ جسم لطیف کام کرتا ہے یہ اصلی جسم کمزور ہو جاتا ہے اور نفس مردہ ہو جاتا ہے جسم لطیف اتنا طاقت ور ہو جاتا ہے کہ جسم کثیف کو پکڑ کر اڑ جاتا ہے۔



جو شخص اللہ تعالیٰ کی مخلوق سے محبت نہیں کر سکتا، وہ اللہ تعالیٰ سے کبھی محبت نہیں کر سکتا اور نہ ہی اللہ کریم کے حبیب پاک صلی اللہ علیہ وسلم سے محبت کرنے کا اہل ہے جو نظر آتا ہے اس سے محبت نہیں تو اس ذات سے محبت کیسے کرے گا جو نظر نہیں آتی۔ جب تک نیت میں صدق اور اخلاص پیدا نہیں ہوتا آگے راستہ نہیں ملتا۔

اللہ تبارک و تعالیٰ ان پر کرم خاص فرماتے ہیں جو صدیق ہوتے ہیں۔ جب نیت میں صدق پیدا ہو جاتا ہے تو بندہ سالک ہر قسم کے طمع سے بے نیاز ہو جاتا ہے جس نے طمع کو ترک کیا اس نے اپنی راہ کو سمجھ لیا۔ جس نے راہ کو سمجھا وہ کامیاب ہوا۔ یہ ریڈیو جو آواز پکڑتا ہے وہ پہلے ہی سے فضا میں موجود ہوتی ہے۔ انسان جو بول بولتا ہے یہ ضائع نہیں ہوتے۔ ریکارڈ ہو جاتے ہیں۔ لہذا سنبھل کر بولنا چاہیے۔ دل بھی ریڈیو بن جاتا ہے تو فضائی لہریں پکڑنے لگتا ہے۔ جب کوئی انسان محبت سے یاد کرتا ہے تو



اس کا جواب بھی محبت سے ملتا ہے۔ جو لوگ اپنے بھائیوں کے دکھ درد میں شریک ہوتے ہیں تو اللہ تعالیٰ ان کے دکھ درد میں شریک ہو جاتے ہیں۔ مریض کی بیمار پرسی کرنے سے اسے تسکین ہو جاتی ہے کہ کوئی میرا بھی خیر خواہ ہے۔

ہر بات کی تلخی سے منکر نہیں ہو جانا چاہیے۔ بلکہ سوچنا چاہیے۔ جتنی بات تلخ ہوتی ہے اتنے ہی معافی اور فوائد اس میں مضمر ہوتے ہیں۔ اولاد والدین کے لئے بڑی راحت ہے اور مصیبت بھی۔ اگر صحیح تربیت نہ ہوئی تو جتنی خرابیاں کریں گے، والدین کو بھی عذاب پہنچے گا۔ (دکھ تو اس دنیا میں ہی پہنچ جاتے ہیں۔ غلط کار اولاد کے ہاتھوں والدین کی جان اجیرن ہوتے دیکھی)۔ جو نیک اولاد ہوتی ہے اس کا ثواب قبر میں بھی والدین کو پہنچتا ہے۔ جن والدین کو اپنی محبت پر قابو نہیں ان کی اولاد خطرے میں ہے۔ اولاد کو جفاکش بناؤ، سخت بچھونا دو اور محنت کا عادی بناؤ۔ نہ معلوم ان کے مقدر میں کیا ہے۔ اس لئے ہر قسم کے حالات اور وقت کے لئے تیار کرو۔ جب بڑے ہو جائیں پھر سختیاں کم کرو۔ چند گھڑیوں کی تلخی عمر بھر کی مٹھاس کا سامان بن جاتی ہے۔

۲۔ تبلیغ وہ کرے جسے وردی مل جائے۔ پھر سب مانتے ہیں۔ حکومت کی طاقت اس کی پشت پر ہوتی ہے۔ (یہی عالم اجر لے خلافت و عطاۃ اجازت کا ہے۔)





**شکر** ہے اس ذات پاک کا جس کی یہ کرم نوازی ہے کہ  
اس نے اپنے دوستوں کی صحبت عطا فرمائی۔

ارشاد فرمایا۔ وقت سخت آگیا ہے۔ کام کا دور شروع  
ہو گیا ہے۔ مصیبت سے بچنے کی تدبیریں نہ لڑنا۔ صرف تصور (مرشد)  
کرنا ہی کافی ہے۔ محبت سب سے ہے۔ ایسے مرید تو دنیا میں  
نہیں رہے جو شیخ کو چاہیں اور اس کی خدمت کو ایمان سمجھیں۔ بس  
مراد رہ گئے ہیں۔ جنہیں شیخ چاہیں اور جن کی شیخ خدمت کرے۔  
مرید صادق تو اشارے کی بات سمجھ جاتا ہے۔ کھول کر کہیں تو وہاں  
سے ناکٹ جاتا ہے۔ مشورے پر عمل کرو۔ خواہ تلخ ہو۔ عمل تو کوئی  
کرتا نہیں اور دعا چاہتے ہیں۔

باو آدم علیہ السلام پر جب اللہ میاں ناراض ہوئے تو اماں حوا  
جدا کر دیں۔ جب راضی ہوئے تو ملا دیا۔ (میدانِ عرفات میں ملاقات  
ہوئی تھی۔ دونوں نے ایک دوسرے کو پہچان لیا۔ اسی لئے اس  
میدان کو عرفہ یا عرفات بمعنی جان پہچان کا میدان کہتے ہیں۔)



۲۔ سی آئی ڈی والے بھیس بدل لیں تو کوئی مضائقہ نہیں لیکن  
 اوروں کو جائز نہیں گھر کے کام بھی عبادت ہیں جو کھائے وہ کھانے کا سامان  
 بھی کرے۔ عورت پر روزی کمانا واجب نہیں ہے۔ اس لئے کہ نان و نفقہ  
 اس کا حق ہے۔ اسی طرح عورت بغیر شوہر کی رضا مندی کے نہ گھر سے باہر  
 جاسکتی ہے نہ اس کے مال میں سے بلا اجازت خرچ کر سکتی ہے۔ دنیا  
 آج کل لنگڑی ہے۔ اگر دین کی طرف کوئی آیا ہے تو دنیا چھوڑ دی ہے۔  
 اور دنیا کی طرف گیا تو دین چھوڑ دیا۔ یہ لنگڑا پن ہے۔ دونوں ٹانگوں پر  
 برابر وزن چاہیے۔ مہمان نوازی کرنی چاہیے۔ آپس میں میل ملاقات  
 رکھنی چاہیے۔ تسبیح آنکھیں کھول کر پڑھنی چاہیے۔ کپڑے آنکھیں بند کر  
 کے مراقب ہو۔ تسبیح پڑھتے وقت آنکھیں بند کر کے خراٹے نہیں  
 لینے چاہئیں۔

۳۔ تصور خیال سے ہے آنکھ سے نہیں، لوگ آنکھ سے  
 کرتے ہیں۔ آنکھ کھول کر خیال مرشد کی طرف دوڑاؤ۔ پھر گھوٹو دانہ۔  
 ۴۔ درویش جب کوئی ظاہری کام کرتا ہے تو اندر سے کوئی  
 اور ہی کام کر رہا ہوتا ہے، بظاہر ٹانکے بھر رہا ہوتا ہے اور اندر سے کوئی  
 اور کام ہوتا ہے۔ یہ خالی از علت نہیں ہوتا۔ ایک بچے نے ایک درویش  
 کے سر پر تختی سے سایہ کر دیا۔ فرمایا ایک ٹانکا تیرے نام کا ہے۔  
 ۵۔ اپنی اولاد کا تھوڑا سا کام بہت نظر آتا ہے۔ دوسرے کا



پہاڑ بھی نظر نہیں آتا۔ ایک نہ ایک روگ تو پالنا ہی پڑتا ہے۔ فقیر  
 کے لئے مرشد کی اولاد کو اس کی غلطی پر تنبیہ نہ کرنا مرشد کے ساتھ  
 خیانت ہے۔ ان کی دست بوسیاں کرنا، ان کو گمراہ کرنا درست نہیں۔  
 ۶۔ مزار پر دید والے کے لئے قدم بوسی ہے۔ باقی لوگوں کو  
 صرف فاتحہ پڑھنا چاہیے۔ نماز آہستگی سے پڑھو۔ قرآن شریف سمجھنے  
 کے لئے اول آخر درود شریف پڑھو۔ پھر قرآن شریف پڑھ کر آقائے  
 نامدار کے حضور ہدیہ (ثواب) پہنچاؤ پھر غور کرو۔ انشاء اللہ سمجھ میں آ  
 جائے گا۔

اس طرح جس جس مصنف کی کتاب سمجھنا چاہو ثواب پہنچا کر  
 سمجھو۔ رزق میں برکت کے لئے جو بزرگ انبیائے کرام والا پیشہ اختیار  
 کر چکے ہوں ان کی روح کو ثواب پہنچاؤ۔  
 والد کی مٹھی چانی ضرور کرو۔ سوائے چھٹیوں کے، دفتری اوقات  
 میں کچھ اور کرنا خیانت ہے، روزی حلال نہیں رہتی۔



**ایک** علم نُو رہے اور ایک علم اندھیرا ہے۔ جو علم انسان کو اس کی منزل نہ دکھاسکے، وہ اندھیرا ہے۔ حقیقت میں علم وہی ہے جس سے اپنی منزل خود دیکھ لے۔ اور دوسروں کی راہنمائی کر سکے۔ حضرت حاتمِ اصمِ رحمۃ اللہ علیہ سے کسی نے پوچھا کہ آپ نے زندگی میں کیا کیا سیکھا۔ ارشاد فرمایا چار باتیں (علوم) سیکھیں۔ پہلی بات میں نے یہ سیکھی کہ اللہ تبارک و تعالیٰ نے میرے رزق کی ذمہ داری اٹھائی ہے تو میں نے اس کی فکر چھوڑ دی۔ دوسرے میں نے یہ سیکھا کہ میرے پیدا کرنے والے کا مجھ پر حق ہے جسے کوئی اور ادا نہیں کر سکتا، وہ مجھے ہی ادا کرنا ہے (میں اس کی انجام دہی میں لگ گیا)۔ ایسے ہی دوسرے حقوق ہیں جو ایک کے بدلے دوسرا ادا نہیں کر سکتا۔ تیسرے میں نے یہ سیکھا کہ کوئی چیز میرے تلاش میں رہتی ہے اور وہ موت ہے جو میرا پیچھا کر رہی ہے۔ میں اس سے بچ کر نہیں جاسکتا۔ تو میں نے اس کا سامان کرنا شروع کر دیا تاکہ جب بھی موت آئے مجھے جانے کو تیار پائے (یعنی نیک اعمال اکٹھے کرنے شروع کر دیئے)۔ چوتھے میں نے جان لیا کہ میرا ایک مالک ہے جس سے کوئی



شے چھپا نہیں سکتا۔ وہ ہر وقت دن رات میرے ظاہر باطن کے حالات سے باخبر ہے۔ کوئی ایسی بات کرنے سے ڈرتا ہوں جس کی وجہ سے کل یوم محشر مجھے مالک کے سامنے شرمسار ہونا پڑے۔ اللہ تبارک و تعالیٰ ان لوگوں کے ساتھ ہے جو اللہ سے ڈرتے ہیں۔

ارشاد باری تعالیٰ ہے ولمن خاف مقام ربہ جنتنہ جو اپنے رب کے سامنے کھڑا ہونے سے ڈرا اس کے لئے دو جنتیں ہیں؛ (سورۃ الرحمن)۔

بصرہ کے ایک رئیس نے ایک نوجوان لڑکی کو پکڑ لیا اور کمرے کے سب دروازے بند کر دیئے۔ لڑکی نے کہا ایک دروازہ تو کھلا ہے۔ کیا تو وہ بند کر سکتا ہے جس سے میرا مالک دیکھتا ہے۔ یہ سن کر رئیس کانپ اٹھا اور گناہ سے باز آ گیا۔

۲۔ حضرت عاصم رحمۃ اللہ علیہ کے فرمودہ یہی چار علوم طریقت کے اصول ہیں۔ جو انسان اللہ تعالیٰ سے جتنی محبت چاہتا ہے، اتنی ہی دنیا سے محبت چھوڑ دے۔ جو اللہ جل شانہ کو راضی کرنا چاہتا ہے، وہ اللہ کی مخلوق کی خدمت شروع کر دے۔ اللہ تبارک و تعالیٰ کسی سے راضی ہو جاتے ہیں تو وہ ان واحد میں دنیا بدل دیتے ہیں۔

حضرت عنوث پاک کا زمانہ تھا۔ اس وقت کے صاحب خدمت کے پاس ایک عورت گئی کہ میرے لئے اولاد کی دعا فرمائیے۔ ارشاد



فرمایا۔ بی بی! تیرے مقدر میں نہیں۔ وہ مایوس ہو کر چل دی۔ آگے  
گئی دیکھا کچھ بچے کھیل رہے تھے۔ ایک صاحب نظر بھی پاس کھڑے  
تھے، فرمایا بی بی کیا دیکھتی ہے؛ کہا کاش میرے بھی اولاد ہوتی۔ فرمایا  
یہ جو لڑکا عبدالقادر کھیل رہا ہے اگر یہ کہہ دے تو اللہ تعالیٰ کرم فرما  
دیں گے۔

عورت نے آپ کو گود میں اٹھالیا اور دعا کی التجا کی۔ آپ  
نے دعا فرمادی عورت کے ہاں بچہ پیدا ہو گیا۔ پھر وہ بی بی پہلے والے  
صاحب خدمت کے پاس گئی اور حال بیان کیا۔ درویش نے فرمایا  
میں نے لوح محفوظ تک تو پڑھا تھا لیکن عبدالقادر کی زبان کو نہیں  
پڑھا تھا۔

۳۔ حضرت عثمان ہارونی رحمۃ اللہ علیہ کے پاس ایک  
عورت بچہ کی خواہشمند آئی۔ فرمایا بی بی تیری قسمت میں اولاد نہیں۔  
فرمایا۔ اگر میری قسمت میں اولاد ہوتی تو آپ کے پاس آنے کی کیا ضرورت  
تھی۔ حضرت کے دل کو یہ بات لگ گئی۔ چھ ماہ تک ایک عالم  
میں کھڑے رہے۔

سرکارِ دو عالم صلی اللہ علیہ وسلم نے ارشاد فرمایا۔ ضد کس بات  
کی ہے لوح محفوظ میں نہیں تو تیری زبان پر تو ہے۔ آپ نے فرمایا  
جا بی بی! تیرے بچہ ہو جائے گا۔ ان حضرات کی زبان لوح محفوظ بن



جساتی ہے۔

حضرت میاں محمد بخش صاحب رحمۃ اللہ علیہ سیف الملوک

میں ایسے ہی معاملات میں فرماتے ہیں۔

پتھے مرد صفائی والے جے کج کہن زباہوں

مولا پاک میندرا یہو پکی خیر اسانوں

ہمت مرداں وی ہر جانی کردی کم ہزاراں

پھلاں بھوراں شمع پننگاں یار ملاوے یاراں

ہر مشکل دی کٹنجی یارو ہتھ مرداں دے آئی

مرد نظر کرن جس ویلے مشکل رہے نہ کائی

قلم ربانی ہتھ ولی دے لکھے جو من بھاوے

مردے نول رب قوت بخش لکھے لکھے مٹاوے

مرداں دے ہتھ کارج ساکے آپ خداوند سٹے

دنیا باغ، ولی و بیج مالی، بوٹے لاوے پٹے

کدھرے پتلا بیج رلاوے کدھرے کرے گھنیرا

کدھرے تھوڑا پانی لاوے کدھرے دے ڈھیرا“

۴۔ حضرت صبیح عجمی رحمۃ اللہ علیہ حضرت جنید بغدادی

کے ہاں مہمان ہوئے۔ خادمہ نے ہاتھ دھلائے۔ آپ آسمان کی طرف

دیکھنے لگے۔ حضرت جنید رحمۃ اللہ علیہ نے پوچھا حضرت کیا بات ہے؛



فرمایا۔ اس خادمہ کا نام دوزخ کے دروازے پر لکھا تھا۔ غیرت نے گوارا نہ کیا کہ میری خدمت کرنے والی کا نام دوزخ کے دروازے پر لکھا ہو۔ اسے مٹا کر جنت کے دروازے پر لکھا ہے۔

یہ طاقتیں اس وقت عطا ہوتی ہیں جب معبود راضی ہوتے ہیں۔ طریقت اللہ تبارک و تعالیٰ کو راضی کرنے کے طریقے کی تلاش ہے۔ تلاش کرنا ہمارا کام ہے، کرم کرنا ان کا کام ہے۔ ہمیں اپنا کام کرنا چاہیے۔ ان کا کام ان پر چھوڑ دینا چاہیے۔

۵۔ میرے عزیز! زکوٰۃ کے متعلق احتیاط برتو اور فوراً ادا کرو۔ بس اسی میں خیر ہے۔ وقت نازک جا رہا ہے۔ کسی کو قرض نہ دو جو دیا ہے اسے حکمت اور نرمی سے وصول کرو۔ گره میں زیادہ رکھو۔ باہر کم رکھو۔ اللہ کی مصلحت اللہ جانتا ہے۔ اسباب ایسے ہی ہوتے جا رہے ہیں۔ بھٹورے وقت میں بہت ساری چیزیں دیکھنی پڑیں گی۔ کام کا وقت آ گیا ہے۔ جو وقت سے پہلے مستعد ہو گیا وہ وقت پر پریشانی سے بچ گیا۔ ایک دن کی پکاؤ تو دس دن کی جمع رکھو، وقت کا تقاضا یہی ہے۔ اللہ تبارک و تعالیٰ جل شانہ، فضل فرمائیں۔

۶۔ جو لڑی میں پرودیا گیا امن سے رہے گا۔ جو درود شریف اور استغفار کی کثرت کرے گا امن میں رہے گا۔ جو انکم ٹیکس (زکوٰۃ) ادا کرے گا اس کا مال بچ جائے گا۔ بہت سخت دور ہے۔ ہر وقت



اللہ جل شانہ سے دعا مانگنی چاہیے۔ یہ آمد و رفت تھوڑے دن کی ہے۔  
جو تھوڑے دنوں کی تکلیف برداشت کر لے گا بہت بڑی تکلیف  
سے بچ جائے گا۔

چند منٹوں میں بہت بڑا کام ہوتا ہے۔ زندگی کی بہت بڑی  
بنیاد رکھی جاتی ہے۔ بہت بڑی آفات کو ہاتھ دیا جاتا ہے۔ بہت  
ساری بلیات معبود ٹال دیتے ہیں۔



اللہ تبارک و تعالیٰ جب کسی بندے سے راضی ہو جاتے ہیں تو اس کے قلب پر اپنی تجلی فرماتے ہیں۔ یہ وہی تجلی ہے جو کوہِ طور پر پڑی۔ اس تجلی کی دو حالتیں ہیں۔ ایک ہیبت، ایک انس۔ جب معبودِ جلالی تجلی فرماتے ہیں تو بندے پر ایک ہیبت وارد ہوتی ہے اور وہ ڈرتا رہتا ہے۔ ہر وقت خوف زدہ رہتا ہے اور اسی عالمِ ہیبت میں اپنی منزل طے کرتا ہے، یہ حالت بڑی تکلیف دہ ہوتی ہے۔

دوسری حالت میں اللہ کریمِ جہالی تجلی فرماتے ہیں۔ جب یہ تجلی وارد ہوتی ہے تو محبت پیدا ہوتی ہے۔ انس پیدا ہوتا ہے۔ بندہ ہر وقت خوش رہتا ہے۔ خوف زدہ نہیں ہوتا۔ وہ معبودِ حقیقی کی محبت میں سرشار ہو جاتا ہے۔ جس کے قلب پر جہالی تجلی وارد ہوتی ہے۔ وہ نہ صرف خود سر تا پا محبت ہو جاتا ہے بلکہ اُسے دیکھنے والے بھی سر تا پا محبت ہو جاتے ہیں۔

جب معبود کسی پر جلالی تجلی فرماتے والے ہوتے ہیں تو اس کے



قلب پر پہلے ہی خوف طاری ہو جاتا ہے اور جس قلب پر جسمالی  
تجلی فرمانے والے ہوتے ہیں تو اس کے قلب میں اللہ جل شانہ اور  
اس کے دوستوں کی محبت پیدا ہو جاتی ہے۔ ساتھ ہی اپنے حبیب  
پاک سرکارِ دو عالم، فخر بنی آدم حضرت احمد مجتبیٰ، محمد مصطفیٰ صلی اللہ علیہ  
وآلہ وسلم کی محبت بھی عطا فرمادیتے ہیں۔

ایسے لوگ اللہ جل شانہ کی زبان بن جاتے ہیں۔ اور اللہ رب  
العزّت ہی کے کان اور ہاتھ بن جاتے ہیں۔ (ان کے سب کاموں میں  
مشیتِ الہی کار فرما ہو جاتی ہے۔)

۲۔ حضرت سمری سقطلی رحمۃ اللہ علیہ سے کسی نے پوچھا حضرت  
آپ اس عالم درویشی میں کیسے آئے، ارشاد فرمایا۔ ایک دن میرے  
پاس کچھ روٹیاں بچ گئیں۔ اتنے میں ایک درویش نظر آئے۔ ان سے  
عرض کی حضرت یہ روٹیاں اپنے آدمیوں میں بانٹ دیں۔ انہوں نے  
ارشاد فرمایا۔ اللہ جل شانہ تمہیں نیک بنائے، بس ان کا فرمانا تھا کہ  
میرا شمار نیکیوں میں ہو گیا۔

۳۔ اللہ تبارک و تعالیٰ کا سب سے بڑا انعام؟ تجلی  
یعنی نورِ معرفت ہے۔ پھر اس تجلی میں دو حالتیں ہیں۔ محاضرہ اور  
مرکاشفہ۔ محاضرہ کی حالت میں اللہ تبارک و تعالیٰ بندے کے قلب میں بیان  
کی باریکیاں عطا فرماتے رہتے ہیں۔ اور یہ آیات خداوندی کی شہادت



ہوتی ہے۔ یعنی جب ایسے لوگ بیان کرتے ہیں تو ان کا فرمانا کلام پاک کی روشنی اور راہنمائی میں ہوتا ہے۔ یہ نعمت ان لوگوں کو عطا ہوتی ہے جن سے اللہ تبارک و تعالیٰ تقریر یا بیان کی خدمت لینا چاہتے ہیں۔ ایسے لوگ کسی حالت میں خاموش نہیں رہ سکتے۔ بلکہ ان کا بیان اس وقت تک جاری رہتا ہے جب تک کہ معبود ہی انہیں خاموش کرنا چاہیں۔

دوسری حالت مرکا شفر کی ہے۔ یعنی قلب مشاہدہ میں داخل ہو جاتا ہے، دیکھنے لگ جاتا ہے۔ وہ ان تمام چیزوں کو دیکھتا ہے جو معبود اسے دکھانا چاہتے ہیں، جس راز کو افشا فرمانا چاہتے ہیں۔ بندہ اسے قلب کی آنکھ سے دیکھ لیتا ہے۔

۴۔ ذاکروں کو ہر وقت احتیاط برتنی چاہیے۔ جب ان پر مستی اور کیف کا عالم ہو تو مستورات ان کے سامنے نہ ہوں۔ علیحدہ کمرے میں چلا جائے۔ مستی کے عالم میں دو حالتیں ہوتی ہیں۔ ایک اختیاری ایک غیر اختیاری۔ کبھی اپنے حال پر ہوتا ہے کبھی دوسرے کے حال میں ہوتا ہے۔ وہ سرتاپا مستی اور محبت ہوتا ہے۔ ایسے عالم میں اس کی نگاہ کسی پر پڑ جائے تو پھر پیچھا نہیں چھڈتا۔ آنکھوں میں ایک خاص قسم کی مستی وارد ہوتی ہے۔ اگر اس کے پھلکتے جام کا گھونٹ کسی نے پی لیا تو عام جذب میں چلا جانے کا۔ لہذا عالم مستی میں ذاکر کو احتیاط



برتنی چاہیئے۔

۵۔ دنیا کار میں جب خوش ہوتا ہے تو ڈنر دیتا ہے۔  
خطاب دلواتا ہے۔ جب اللہ میاں (کے دربار) کار میں خوش ہوتا  
ہے تو مالک الملک کی حلیمن اٹھا کر دکھا دیتا ہے۔ یہ سودا دیر میں سمجھ  
میں آتا ہے۔ کام کی چیز یہی ہے۔

موجودہ دور میں جس نے محبت شیخ کی پابندی کر لی وہ عافیت  
میں ہو جائے گا۔ یہ وقت کچھ اور دکھانے والا ہے۔ اس دور میں احتیاط  
برتو۔ کسی کو قرض نہ دو۔ دو تو اتنا کہ کھپنے کا خیال نہ ہو۔ ملک سے  
باہر جانے سے پہلے مشورہ کر لینا۔ اب قدم قدم پر شورے کی ضرورت  
ہے۔ رات کو سونے والے میرے بھائیوں کو شاید رات رات بھر بیٹھنا  
پڑے۔ معبود جس سے جیسا کام لینا چاہیں گے ویسی صلاحیتیں عطا  
فرمائیں گے۔ خود ہی بہانہ عطا فرماتے ہیں، خود ہی بخشتے ہیں۔ عبادت  
کی توفیق بھی خود ہی عطا فرماتے ہیں اور خود ہی قبول فرماتے ہیں۔  
ان کی توفیق کے بغیر انسان عبادت کا خیال بھی نہیں کر سکتا ہے۔ یہ  
معبود کا بہت بڑا کرم ہے جو اچھی صحبت عطا فرمادیں۔ یہ راز بھی ایک  
روز سمجھ میں آجائے گا کہ جب کوئی کسی سے خوش ہوتا ہے، جیسی اپنے  
دوست سے ملواتا ہے۔

۶۔ ایک ہوتا ہے امر۔ اسے نہ کھولا جاسکتا ہے نہ بیان کیا  
جاسکتا ہے تا وقتیکہ حکم ربی نہ ہو اور ایک ہوتے ہیں ترغیبی امور۔



کچھ اشارے کنائے تاکہ اچھی ترغیب ہو۔ بزرگانِ دین کی صحبت میں بیٹھنے والوں پر شیطان عجب حملے کرتا ہے۔ بتی کے نیچے بیٹھنے والے روشنی میں آجاتے ہیں۔ پھر ایک کی روشنی ظاہر ہو جاتی ہے، ایک کی روشنی ظاہر نہیں ہوتی۔ ایک اگرچہ اندھے ہوتے ہیں لیکن حسِ اتنی تیز ہوتی ہے کہ بغیر بینائی کے کچھ کر لیتے ہیں۔

شیطان ایسی محفلوں میں حسد اور کینہ کی آگ لگا دیتا ہے۔ کہتا ہے تو پیچھے رہ گیا۔ ایک چراغ میں تیل لے کے آتا ہے صرف ساچس لگانے کی دیر ہے۔ ایک کے پاس نہ بتی ہے نہ تیل۔ پہلے کپاس کی فصل کا انتظار کرو۔ پھر سرسوں کی فصل کا انتظار کرو۔ یہ بہت بڑا فضلِ ربی ہے۔ جو اس کا سامان ہو رہا ہے۔ فقیر کے ذمے محنت ہے اور طالب کے ذمے صبر ہے۔ صابر طالب یقیناً کامیاب ہے۔ طالب کے صدق کی دلیل صبر ہے۔ اور فقیر کے صدق کی دلیل محنت ہے۔ دونوں طرف صدق ہو تو کامیابی یقینی ہے۔

۷۔ اگر دو سال کا بچہ کہے کہ مجھے تو پاؤ بھر دودھ ملا بڑے بھائی کو سیر بھر کیوں ملا؛ اس تفاوت پر غصے سے پاؤں مار کر اپنا پاؤ بھر دودھ انڈیل دے تو اس نے اپنا ہی نقصان کیا۔ جب بچے کا ہاضمہ بڑھتا ہے اتنا ہی ماں باپ کو اس کی فکر ہوتی ہے۔ دوسیر کا ہاضمہ بناؤ تو ماں باپ بھی دوسیر کی فکر کریں گے۔

و ما توفیقی الا باللہ العلیٰ العظیم!



جو جتنی محبت کا مالک ہے اتنی ہی روشنی کا مالک ہے۔ جو جتنا محبت سے خالی ہے اتنا ہی اندھیرے میں ہے۔ ہر فانی کی محبت فانی ہے۔ اور جو شے فانی ہے اس کو سکون نہیں قرار نہیں۔ اور باقی کی محبت بھی باقی ہے۔

اللہ تبارک و تعالیٰ جب کسی بندے پر کرم فرماتے ہیں تو اُسے توبہ کی توفیق عطا فرمادیتے ہیں۔ جب اور راضی ہوتے ہیں تو اپنے ذکر کے دروازے کھول دیتے ہیں اور جب مزید راضی ہوتے ہیں تو اپنی معرفت عطا فرماتے ہیں، اپنی توحید عطا فرماتے ہیں۔

یہ سب چیزیں اس وقت حاصل ہوتی ہیں جب بندہ اللہ جل شانہ کو راضی کر لیتا ہے اور جس نے اللہ جل شانہ کو راضی کر لیا تو اس نے اپنی منزل کو پالیا۔ عبادت سے جنت اور دوزخ کا مسئلہ طے ہوتا ہے لیکن خدمت خلق سے اللہ جل شانہ راضی ہو جاتے ہیں جس سے اللہ جل شانہ راضی ہو جائیں اسے پھر کمی کس شے کی ہے؟ یہ مل جُل کر اس لئے بٹھایا جاتا ہے کہ اللہ تبارک و تعالیٰ کو راضی کرنے کے



راستے تلاش کئے جائیں۔ شیطان کی کوشش ہے کہ عبادت میں  
بے چینی پیدا کی جائے۔

آپ کا کام ہے جو کہا جائے وہ کرو، اور باقی کا کام منزل طے کرانے  
والے پر چھوڑ دو۔ جب قلب کے اذکار بڑھ جاتے ہیں تو ہاتھ پاؤں اور  
جسم کھنڈا پڑ جاتا ہے۔ قلب بیٹھنے لگتا ہے۔ ایسا بھی محسوس ہوتا ہے کہ  
بس مرنے لگے ہیں۔ ذکر اور درود شریف سے دل کو تقویت ملتی ہے جب  
کثرت ذکر سے لذت پیدا ہوتی ہے تو آنکھ مست ہو جاتی ہے پھر  
القافی اور الہامی کیفیت پیدا ہو جاتی ہے۔ اس وقت خاموش رہنا  
چاہیے کہ راز ظاہر نہ ہو۔ دوسرے کاموں میں مصروف ہو جاؤ تاکہ راز  
ظاہر نہ ہو۔ یا کمرہ بند کر کے اکیلے بیٹھ جاؤ۔ پھر چاہے زبان کھل جائے۔  
جب انسان کا ہر ونگٹا اللہ کی یاد میں مصروف ہو جاتا ہے تو سلطان  
الاذکار کان سے سنتا ہے۔

پھر ایمان کامل ہو جاتا ہے کہ قیامت کے دن اعضاء گواہی دیں  
گے۔ پھر اسے حق الیقین حاصل ہوتا ہے۔ بعض دفعہ انسان کا جسم اس  
کے قابو سے باہر ہو جاتا ہے۔ ایسی حالت میں ٹیک رگالو یا لریٹ  
جاؤ۔



اللہ تبارک و تعالیٰ جب کسی بندے پر کرم فرماتے ہیں تو اس کے دل میں اپنا نورِ معرفت عطا فرماتے ہیں تو اب تداربی میں یہ دن رات میں چالیس حالتوں سے گزرتا ہے۔ ایک وہ ہیں جن کی آنکھ پر پٹی باندھ کر ان کیفیات میں سے گزارا جاتا ہے۔ وجہ یہ ہے کہ ان میں اتنا ظرف اور ضبط نہیں ہوتا کہ وہ مشاہدہ بھی کریں اور اپنا کام بھی جاری رکھیں۔

جب اللہ جل شانہ انہیں قوتِ مشاہدہ عطا فرماتے ہیں تو ان کی پٹی کھول دی جاتی ہے۔ وہ مبارک ہیں جو ذمہ داری سے پہلے خود کو ذمہ داری کا اہل بنا لیتے ہیں۔ جو لوگ یہ وقت کھیل کود میں گزار دیتے ہیں، ذمہ داری کے وقت اکثر فیمل ہو جاتے ہیں۔ اور جو فیمل ہو جاتے ہیں ان سے ذمہ داری چھین لی جاتی ہے۔ ایسا بھی کچھ سمجھ میں آتا ہے کہ میرے ان بھائیوں میں سے اللہ جل شانہ اپنی مخصوص خدمتوں کے لئے انتخاب فرمائیں گے۔

ایسے بھی ہیں جنہیں تعلیم دینی پڑے گی۔ اس تعلیم کو رائیگاں



نہ سمجھنا۔ کچھ بیان کرنے کے لئے خود بھی مواد اکٹھا کرنا پڑتا ہے۔ پھر اللہ جل شانہ یہ کرم فرماتے ہیں کہ اس میں باریکیاں پیدا فرما دیتے ہیں۔ اس تعلیم کو دل پر لکھنا پڑے گا، صرف کاغذ پر نہیں۔ ایسا نہ ہو کہ ذمہ داری سونپ دی جائے اور تم تیار نہ ہو۔ پھر کوئی عذر نہ سنا جائے گا۔

۲۔ چالیس کیفیتوں میں سے ایک کیفیت یہ بھی ہوتی ہے کہ قلب گم ہو جاتا ہے، اپنی مستی میں مدہوش ہو جاتا ہے رُوح کھوٹی کھوٹی سی ہوتی ہے۔ طبیعت پر لیٹان ہو جاتی ہے۔ جسم کا مکین قلب ہے اور جب قلب کام میں مصروف ہو جاتا ہے تو شیطان وسوسہ ڈالتا ہے کہ تو گم ہو گیا۔ کھو گیا۔ جسم کے اندر جب شعاع داخل کر دی جاتی ہے تو کبھی یکلخت شعلہ نکلتا ہے، کبھی سرد ہوتا ہے۔ پھر خدمت سپرد ہوتی ہے۔ مرشد سفارش کرتا ہے۔ فیصلہ اس وقت کرتا ہے جب سب سے دستخط کرا لیتا ہے۔ برسوں صاحب اجازت رہنے کے بعد پھر خدمت شروع ہوتی ہے۔

ایک پروبیشن پیریڈ ہوتا ہے جب خدمت سپرد ہوتی ہے۔ لیکن ہر روز محاسبہ بھی ہوتا ہے اور ہر معاملے میں اجازت طلب کرنی پڑتی ہے۔

حضرت قبلہ عالم چار برس تک صاحب اجازت رہے۔ جب



پرو بلیشن پیریڈ میں اچھا کام دکھاتا ہے تو کنفرم کیا جاتا ہے۔ ورنہ  
 تنزلی (DEMOTION) عمل میں آجاتی ہے۔ اہل طاقت کے ہاں  
 خلفاء برسوں صاحبِ اجازت رہتے ہیں۔ جب کنفرم (CONFIRM)  
 ہوتے ہیں تب سلسلہ کے بزرگوں کی طاقت ان کی پشت پر ہوتی ہے۔  
 ۳۔ خلافت اللہ تبارک و تعالیٰ تک بندوں کی رسائی کرانے  
 کے لئے ہوتی ہے۔ ایک خلافت قربی ہوتی ہے۔ ایک خلافت ثانوی  
 ہوتی ہے اور ایک محبوبیت۔ خلافت قربی اللہ جل شانہ کے فیصلے  
 پر ہوتی ہے۔ یہ خلافت اولیٰ اور خلافتِ عظمیٰ بھی کہلاتی ہے۔ یہ بہت  
 کم ہوتا ہے کہ محبوبیت بھی ہو اور خلافتِ اولیٰ بھی ہو۔

مثال کے طور پر حضرت محبوب الہی خواجہ نظام الدین اولیا، رحمۃ اللہ  
 علیہ کے خلفاء کو لیں۔ محبوبیت حضرت امیر خسرو رحمۃ اللہ علیہ کو عطا  
 ہوئی۔ اور خلافتِ اولیٰ خواجہ نصیر الدین چراغ دہلوی رحمۃ اللہ علیہ کو ہوئی  
 ۴۔ ہر فقیر کی ایک آن ہوتی ہے۔ حضرت غازی عبد اللہ صاحب  
 رحمۃ اللہ علیہ کلفٹن والے جب شہید ہوئے تو ٹیڑھے لیٹے تھے چنانچہ  
 مزار مبارک بھی ٹیڑھا ہے۔ یہ آن محبوبیت کی علامت ہے اجازت  
 کے زمانے میں سارا کام مشکل ہوتا ہے۔ دوسری مصیبت ہے اپنی  
 نوکری کی فکر۔ نیچے والوں کو کنٹرول کرنا اور اوپر والوں کے سامنے اپنی  
 اور رفقاء کی جواب دہی۔ خلافتِ اولیٰ با اختیار ہے جس طرح چاہے



اصول طریقت کے اندر رہ کر فیصلہ کرے۔ فقیر سیاہ و سفید کا مالک بنا دیا جاتا ہے۔

شیطان کے گمراہ کردہ پیرو بہت زیادہ ہیں۔ رحمن کے فیض یافتہ پیرو بہت کم ملتے ہیں۔ جہاں امر حق ہوتا ہے وہاں مخالف بہت زیادہ پیدا ہو جاتے ہیں، یہ بھی راہ حق کی ایک علامت ہے۔ ہر مقام پر چھیڑ خانی ہوتی ہے۔ کبھی شیطان ماں باپ کے روپ میں سمجھاتا ہے کہ کہاں جاتے ہو۔ کبھی اولاد بن کر سمجھاتا ہے۔ کبھی دیگر عزیزوں کے روپ میں آکر ترغیب و ترہیب کے حربے استعمال کرتا ہے۔ پھر جب سالک ان جالوں سے نکل جاتا ہے تو معبود کے ہاں مقبول ہو جاتا ہے۔ رحمن کی زبان الگ ہے شیطان کی الگ۔ شیطان کی رسائی سے قلب تک نہیں ہوتی۔ رحمن کی رسائی قلب تک ہے جو براہ راست قلب پر اترتی ہے۔

یہ بڑا پرخطر دور ہے۔ اس میں شیطان بڑے بڑے وار کرے گا۔ اگر کسی کے مال کا نقصان ہو گیا یا ہاتھ پیر ٹوٹ گیا تو کہے گا پیر کا کیا فائدہ ہوا۔ اسی لئے اپنے گمانوں کو نیکی کی طرف قوی رکھنا چاہیے۔ یہ دور قرقی کا بھی ہے۔ زکوٰۃ کی ایک ایک کوڑی نکال دینا، نہیں تو قرقی ہو جائے گی۔

۵۔ مرشد کی نسبت اس وقت حاصل ہوتی ہے، جب




مرشد کی ہر شے کو خود پر فوقیت دے گا۔ یہ کیوں کرایا جاتا ہے جناب رسول کریم صلی اللہ علیہ وسلم کا اٹل فیصلہ ہے جب تک اپنی جان مال اولاد اور والدین سے بڑھ کر مجھ (صلی اللہ علیہ وسلم) سے محبت نہ ہو گی ایمان کی تکمیل نہ ہوگی۔ فنا فی الشیخ کے پردے میں اسی اصول کی ٹریننگ دی جاتی ہے۔ وگرنہ فقیر کو اس کی ضرورت نہیں۔

۶۔ منزل میں دیر کیوں لگتی ہے۔ منزل کا دار و مدار فنا فی الشیخ ہونے پر ہے جو جتنی دیر میں یہ منزل طے کر لے گا اتنی ہی دیر میں اپنی مراد کو پہنچے گا۔ ایک آتے ہی کہتا ہے سب کچھ شیخ کا۔ اس کو منزل اسی دن طے ہو جاتی ہے۔ ایک بیس برس اپنی فکر میں مبتلا رہتا ہے ۲۰ برس بعد اپنی فکر چھوڑ کر مرشد کی فکر کرتا ہے اس کی منزل اتنی دیر میں طے ہوتی ہے۔

فنا کا پہلا زینہ ایثار ہے۔ دوست کے ذریعے دوست کی رسائی ہوتی ہے۔ راہ فقر میں پہلی رسائی حضرت سیدنا صدیق اکبر رضی اللہ عنہ کے دربار میں ہے۔ جن کی سُنّتِ حسنہ یہ ہے کہ جب حضور نبی کریم صلی اللہ علیہ وسلم نے جنگِ تبوک (۹ ہجری) کی تیاری کے لئے صحابہ کرام سے مالی وسائل کا مطالبہ کیا تو حضرت صدیق اکبر رضی اللہ عنہ نے گھر کا جملہ اثاثہ لا کر خدمتِ اقدس میں پیش کر دیا۔ (اور خود بورے کا جامہ زیب تن کر لیا۔)




**مبارک** ہیں وہ لوگ جو دن رات مصائب برداشت کرتے ہیں۔ اور صبر و سکون کے ساتھ تکالیف اور دکھ درد کا سامنا کرتے ہیں۔ جب اللہ تعالیٰ کسی بندے کو اپنا ذکر عطا فرماتے ہیں، تو یہ ان کی خوشی کی دلیل ہے۔ اگر وہ راضی نہ ہوتے تو بندے کو اپنا نام لینے کی توفیق نہ دیتے۔ بندے کو بھی چاہیے کہ جب معبود اس سے راضی ہو جائیں تو وہ بھی ہر معاملے میں اپنے معبود سے راضی رہے۔

عالمِ ناسوت میں ذکر کی پہلی منزل ذکرِ زبان لا الہ الا اللہ ہے۔ جب زبان اس ذکر کی عادی ہو جاتی ہے اور اپنے معبود کو پکارنے لگتی ہے تو پھر قلب بھی پکارنے لگ جاتا ہے۔ جب قلب ذکر ہو جاتا ہے اور ہمہ وقت اپنے رب کو یاد کرنے لگتا ہے اور اس کی یاد میں مشغول ہو جاتا ہے، تو پھر اس کی رسائی عالمِ ملکوت یعنی فرشتوں کے عالم میں ہو جاتی ہے۔ اسے کہتے ہیں عالمِ ملکوت۔ اگلی منزل عالمِ جبروت ہے۔ اس کے بعد عالمِ لاہوت ہے جہاں ماسوائے



ذاتِ باری کے کچھ نہیں۔

(طریقت میں عوامل کی ترتیب یوں آئی ہے۔ عالم ناسوت،

عالم ملکوت، عالم جبروت، عالم لاہوت۔)

۲۔ چار عالموں کی چار کیفیات ہیں۔ پہلی حالت زوال ہے۔

اس میں ننگ و ناموس کی فکر رہتی ہے، مخلوق کی طرف رجوع رہتا ہے۔ دوسری حالت ذکر کا کمال ہے۔ اس میں ملائکہ کا سامنا ہوتا ہے۔

تیسری حالت اس کی وصال ہے۔ اس میں یہ اولیائے عظام کی محفلوں

میں روحانی طور پر شریک ہوتا ہے اور انبیاء کی زیارت سے مشرف ہوتا

ہے۔ چوتھی حالت احوال ہے، اس میں زمین کے مخفی خزانے دیکھتا

ہے۔ اللہ جل شانہ اسے مکاشفہ غیبی عطا فرماتے ہیں جس سے وہ

جہان کی سیر کرتا ہے اور ہر مخفی مکان تک اس کی رسائی ہو جاتی ہے۔

دید لامکاں کا مرتبہ حاصل ہو جاتا ہے۔ اس دید لامکاں میں چار

حالتیں ہوتی ہیں۔

۱۔ پہلی حالت فکر ہے۔

۲۔ دوسری حالت محویت۔ اس عالم میں انسان مستی کے

عالم میں بھی ہوشیار ہے۔ یہ مقام بھی عجیب ہے۔ اللہ تبارک و تعالیٰ کی

ایک نگاہ لاکھوں کو مجنوں بنانے کے لئے کافی ہے۔ لیکن نگاہ کاا کی

وہ ہے کہ دیوانگی میں بھی فرزانہ رکھے۔ یہ مقام سلوک ہے یعنی سالک



کا مقام ہے۔ اس محویت سے وہ دیدِ لامکاں میں پہنچ جاتا ہے یعنی اللہ تبارک و تعالیٰ کی تجلی کو اپنی آنکھ سے دیکھتا ہے۔ پھر اسی میں غرق ہو جاتا ہے۔

(۳) تیسری حالت استغراق ہے۔ یہ اختیاری نہیں جب

معبود چاہتے ہیں ہوش عطا فرمادیتے ہیں، جب چاہتے ہیں واپس بلا لیتے ہیں اور بندے کو پھر استغراق میں جانا پڑتا ہے۔ دنیاوی حُسن بھی کچھ دن اٹھکیلیاں کرتا ہے، کچھ دیکھتا بھالتا ہے جب جا کے چلمن اٹھاتا ہے وہ بھی دیکھتا ہے کہ یہ پردہ کھولنے والا تو نہیں، بازار میں رسوا کرنے والا تو نہیں، جب جا کے نقاب اٹھاتا ہے حُسن باطن کے لئے بینائی حاصل کرنی پڑتی ہے، پھر قلب تیار کرنا پڑتا ہے۔ یہ لہریں لیتا ہے۔ پھر اس کی زبان اور داستان نئی ہوتی ہے اس لئے طالب کا کام ہے صبر اور فقیر کا کام ہے محنت۔ نتیجہ اللہ جل شانہ پر چھوڑ دینا چاہیے۔

(۴) چوتھی حالت۔ بعضوں کے لئے فقیر ہاتھ بھی نہیں اٹھاتا

کہ حکم ہو جاتا ہے ہم اس پر راضی ہیں۔ اور اس کی توبہ قبول کر لی دنیا کے حاکم جب کسی سے مروت کرنا چاہتے ہیں تو اپنے قانون کو بالائے طاق رکھ دیتے ہیں۔ معبود کے ہاتھ کو کون روک سکتا ہے۔ نیت میں صادق رہے۔ کرم کا طالب رہے۔ اپنی کوئی بات پیش نہ کرے۔



کوئی معاوضہ طلب نہ کرے۔ بس مولائے کریم کا فضل و کرم طلب کرے۔

۳۔ جن والدین کو اپنی محبت پر قدرت نہیں وہ اولاد کے لئے نقصان دہ ثابت ہوتے ہیں۔ اسی طرح فقیر کو بھی اپنی محبت اور خوشی پر ضبط نہ ہو تو بے کار ہے۔ اعلیٰ حضرت نے ایک مرتبہ ارشاد فرمایا تھا کہ اب تک تو فقیر کو محنت کرنی پڑی اب ایسے تمہارے بھائی آئیں گے کہ بتیاں بھی ہوں گی، تیل بھی ہوگا، صرف ماچس رگانے کی دیر ہوگی۔ معبود کی عطا ادب سے ملا کرتی ہے۔ ادب کے مقام پر ادب ہی کی ضرورت ہے۔ لوٹنا بھی ایک فن ہے، لٹنے کا زمانہ گزر گیا جس مقام پر طمع نہ ہو سمجھ لو کامیابی یقینی ہے۔

۴۔ اگر کسی بزرگ نے جس طرح جس محنت سے روحانیت حاصل کی ہے اس سے کم محنت کرنا کسی کو روحانیت دے دے تو یہ سنا ہے۔ اگر اتنی ہی محنت کرا کے دے تو یہ عطا ہے اور اگر اپنے سے زیادہ محنت کرائے تو یہ محاہدہ ہے۔

۵۔ نشاط خود ہی ہارتا ہے خود ہی جیتتا ہے، خود ہی بساطِ شطرنج بچھاتا ہے، خود ہی مہرے بڑھاتا ہے، خود ہی پیچھے ہٹاتا ہے۔ منزل فنا فی الشیخ سے شروع ہوتی ہے۔ طالب کی تکمیل سعی اور ارادے پر ہے۔ سیدنا حضرت صدیق اکبر رضی اللہ تعالیٰ عنہ نے سب کچھ سرکار



دو عالم کی خدمت میں پیش کر کے رتبہ اولین حاصل کیا۔  
اسی طرح طالبِ حق بیعت کے ساتھ ہی سب کچھ حوالہ شیخ کر  
کے دنیا سے دستبردار ہو کر اور اپنی ہر شے شیخ کے تصرف میں دے  
کر فنا فی الشیخ کے مقام کو لبیک کہتا ہوا بابِ رحمتِ الہی میں داخل  
ہو جاتا ہے۔





**خوش نصیب** ہیں وہ لوگ جنہیں اللہ تعالیٰ تندرست قلب عطا فرماتا ہے۔ تندرست قلب والے خال خال ہوتے ہیں۔ جب جسم مریض ہوتا ہے تو غذا کی خواہش ساقط ہو جاتی ہے۔ غذائے بڑی لگتی ہے اور جب جسم تندرست ہوتا ہے تو اسے غذا کی خواہش ہوتی ہے اور وہ غذا کا ہر وقت طالب رہتا ہے۔ جس جسم کو غذا نہ ملے وہ کمزور ہو کر بیماریوں کا شکار ہو جاتا ہے۔ اور جو قلب بیمار ہو وہ بھی اپنی غذا کے معاملے میں ساقط ہوتا ہے۔ قلب کی غذا اللہ تبارک و تعالیٰ کا ذکر ہے جو قلب تندرست ہوتے ہیں وہ بغیر ذکر الہی کے زندہ نہیں رہ سکتے۔ اس لئے وہ ہر وقت ذکر میں مشغول رہتے ہیں۔

ارشادِ خداوندی بھی یوں ہے :-

(الف) فاذا کرونی اذکرکم والشکرولی  
ولا تکفرون۔

(ب) :- واذا کرربک کثیراً وستیح بالعشی والابکار۔  
(ج) :- فاذا قضیتم الصلوة۔ فاذا کروا لله قیاماً و



قعوداً وعلیٰ جنوبکم۔

(د) الابد کر اللہ تطمئن القلوب ہ

(ر) ولاذکر اللہ اکبر ہ

(و) یا ایہا الذین امنوا ذکر اللہ ذکرًا کثیرًا۔ و

سبحوہ بکرة واصیلاً۔

۲۔ جیسے نماز میں پہلے وضو کی ضرورت ہوتی ہے، ویسے

ہی ذکر سے پہلے سالک کا دل بھی غسلِ باطن کرتا ہے۔ اس کی علامت  
رقت ہوتی ہے، آنکھ سے آنسو بہتے ہیں۔ بات بات پر ٹڑپتا اور  
روتلے۔ غسلِ باطن سے انسان ہلکا پھلکا ہو جاتا ہے اور معبود کا  
نام لینے کے قابل ہو جاتا ہے۔

پھر اس کی چار حالتیں ہوتی ہیں: زوال۔ کمال۔ وصال

اور احوال۔

پھر اللہ تبارک و تعالیٰ اس کو ایک آنکھ عطا فرماتے ہیں۔

اور ایک نور بھی عطا فرماتے ہیں۔ جن سے دو باتیں پیدا ہوتی ہیں۔

اول اس کی عقلِ عظیم ہو جاتی ہے۔ یعنی ہر معاملے میں صحیح

نتیجے پر پہنچ جاتی ہے، الجھتی نہیں۔ دوم یہ مشاہدے کا مالک ہو

جاتا ہے۔

۳۔ پہلا کشف کشفِ قلوب ہے۔ یہ مقام معرفت میں



ہوتا ہے۔ بندہ اللہ تعالیٰ کا عارف ہو جاتا ہے۔ اہل دنیا کی دہلیز پر بجز حکم خداوندی نہیں جاتا۔ اور کسی مکان میں قدم رکھنے سے پہلے مکان اور مکین کو پاک کر دیتا ہے۔ یہ عننی ہوتا ہے۔ اہل دنیا کا سائل نہیں ہوتا۔ یہ زندہ ہوتا ہے اور دوسروں کو زندگی عطا کرتا ہے۔ دوسرا کشف کشفِ نفسانی ہے۔ اس میں اپنے نفس کے محاسبے کی قوت عطا ہوتی ہے۔

تیسرا کشف کشفِ شیطانی ہے۔ اس میں شیطان آوازیں دیتا ہے۔ جن لوگوں کے ساتھ اللہ جل شانہ کا کرم ہوتا ہے، وہ اس بد بخت کی شرارتوں سے محفوظ رہتے ہیں۔ چوتھا کشف کشفِ دنیا ہے۔ دنیا مردود ہے لہذا اس کا کشف بھی مردود ہے۔

۴۔ یہ اس قلب کی چیزیں (احوال) ہیں جنہیں پوری غذا ملتی ہے۔ پہلی غذا ذکرِ باری تعالیٰ ہے۔ دوسری غذا اولیاء اللہ کی صحبت ہے۔ پوری غذا نہ ملے تو قلب کام کا نہیں بن سکتا۔ صحبتِ مردانِ حق قلب کے افکار بڑھاتی ہے۔ اور قلب کی روشنی تیز کرتی ہے۔ جو صحبت سے محروم ہے خسارے میں ہے۔ وقت آ پہنچا ہے کہ سب راز کھل جائے گا۔ کام کرنا پڑے گا۔ اہل ذکر کو کبھی مایوسی کے عالم میں کوئی ایسی بات نہیں کہنی چاہیے جس سے باری تعالیٰ کا گلہ ہو۔ بر ملا ہو یا خفیہ۔



اللہ جل شانہ کے معاملے میں راضی بہ رضا رہنا اور خاموش رہنا چاہیے۔ اسی میں عافیت ہے۔ انسان نہیں جانتا کہ کس وقت کون سی بات پکڑ لی جائے۔ کون سی بات پر گرفت ہو جائے۔ وہ معبود ہے ہم بندے ہیں۔ بندے کو کبھی بندگی کے مقام سے تجاوز نہیں کرنا چاہیے۔ جو ایسا کرتے ہیں انہیں یاد رکھنا چاہیے کہ ہر تکلیف انسان کی اپنی کمائی ہوئی ہوتی ہے۔ (ازما است کہ برما است۔) اطاعت اور عجز و انکساری سے معاملہ سلجھانا چاہیے۔ روٹھنا نہیں چاہیے۔ اہل ذکر خاص طور پر محتاط رہیں۔ ان پر بہت بڑی ذمہ داری ہے اور اسی نسبت سے بہت بڑی پکڑ ہے۔ اسباب کی کمی یا کس طاری کرتی ہے، لیکن حالت یاس میں بھی پُر امید نگاہوں سے اپنے مالک کو دیکھنا اور پکارنا یہی بندے کا کام ہے۔ وہ جو چاہیں کر سکتے ہیں ہم جو چاہیں نہیں کر سکتے۔

اصولوں کے مطابق ہمت اور صبر کے ساتھ گامزن رہو۔ کبھی بڑی لذت ملتی ہے، کبھی بڑے جوتے پڑتے ہیں۔ کبھی خوشی ملتی ہے، کبھی رنج۔ گناہ کی نسبت اگر انسان معبود کو اپنے نزدیک پائے تو مقام مُشکر ہے۔ بندے سے گلہ ہو سکتا ہے، معبود سے نہیں، رزق کے معاملے میں انہوں نے وعدہ فرمایا ہے۔ ان سے صبر کے ساتھ طلب کرنا بندے کا کام ہے۔ دینا ان کا کام ہے۔ بندے کو بندگی کرنی



چاہیئے۔ ان کا کام ان پر چھوڑ دینا چاہیئے۔

۵۔ یہ صحبتیں بس چند ہی ایام کی ہیں۔ کوئی لمبا چوڑا معاملہ

نہیں۔ بیمار آدمی دودن روئی نہ پئے تو نئے سرے سے علاج کرانا  
پڑتا ہے۔ ایک توجہ ناسوتی ہے۔ یہ گفتگو ہی گفتگو میں قلب  
صاف کر دیتے ہیں۔ وہ گفتگو دل میں اترتی ہے اور دل کو ہلا دیتی  
ہے۔ ہر شے کا نعم البدل ہے لیکن فقیر کی صحبت کا کوئی نعم البدل  
نہیں۔ وقت آنے پر پتہ چلے گا۔ اس سے آسان تر مجاہدہ نہیں۔  
نہ لینے کا نہ دینے کا۔ ساری عمر آرام کے لئے چند سال سختی اچھی ہے۔  
۶۔ فقیر وہ ہے جو دوسروں کی فکر میں رہتا ہے۔ اپنی

فکر سے مستغنی ہوتا ہے۔ محبت و فاء اور جفا دونوں حالتوں میں  
راضی بر رضار ہتی ہے۔ طریقت میں جو تکلیف پہنچتی ہے وہ اپنی  
زبان کے سبب ہوتی ہے کوئی غلط لفظ کہا گیا اور معبود نے اسے ہی  
مسلط کر دیا۔ ہر وقت زبان کی حفاظت کرو۔ معبود ہر آن نئی شان  
میں ہیں۔ (کل یوم ہونی شان) عالم یاس میں بھی امید کی کوئی  
کرن ضرور دیکھو۔ اسی میں عافیت ہے۔


۷۔ فقیر ایسی زمین ہے جس پر نیک و بد بھی چلتے ہیں۔ اگر

نیک چلتا ہے تو زمین دعا دیتی ہے، جہنمی چلتا ہے تو زمین پناہ  
مانگتی ہے۔ نشے والے سے کوئی بات نہیں کرتا۔ مبادا گالی نہ دے



دے۔ فقیر بھی ان لوگوں سے جو دنیا کے نشے میں مدسوش ہیں، ان کی عقل اور ہمت کے مطابق گفتگو کرتا ہے، ان سے خالص دین کی بات نہیں کرتا۔ مبادا کوئی الٹی سیدھی بات کہہ دیں اور معبود کی گرفت میں آجائیں۔ اسی لئے اہل دنیا کے سامنے فقیر اکثر دنیا کی بات کرتا ہے۔





**اہل** طریقت کا اول مقام ایثار ہے۔ دوسرا مقام  
محبت ہے۔ تیسرا مقام مشاہدہ ہے۔ چوتھا مقام فنا ہے اور پانچواں  
مقام بقا ہے۔ خوش نصیب ہیں وہ لوگ جن کو اللہ تبارک و تعالیٰ اپنی راہ  
میں ایثار کی توفیق عطا فرماتے ہیں۔ جو ایثار کے مالک ہیں، درحقیقت  
وہی اہل محبت ہیں اور اپنی محبت میں صادق ہیں اور اللہ کریم کی بارگاہ  
میں مقبول و محبوب ہیں۔

اہل محبت رازدان ہوتے ہیں، عالم مشاہدہ میں ہوتے ہیں۔  
محبت ایک لطیف شے اور روشنی ہے جس سے ہر شے نظر آتی ہے۔  
جو مشاہدہ کا مالک ہے وہ حق ایقینی کا مالک ہے اور وہی مقام  
فنا میں قدم رکھ سکتا ہے۔ پس جس نے فنا کی لذت چکھی وہی بقا  
کا مالک ہوا۔ اور حیات ابدی کا مالک ہوا اور اسی کی منزل تک سائی  
ہوئی۔

۲۔ ایثار تین وجوہات کی بنا پر ہوتا ہے۔ محبت، خوف  
اور طمع، جب کسی کی محبت حاصل ہوتی ہے تو اس کی راہ میں خرچ



کرنے کو سعادت مندی سمجھتا ہے؛ یا کسی خوف سے نجات پانے کے لئے ایثار کرتا ہے؛ یا کسی لالچ یا طمع کے سبب ایثار کرتا ہے۔ یہ بدترین ایثار ہے۔ خوف کا ایثار اولیٰ اور محبت کا ایثار اعلیٰ وارفع ہے۔

ترکیب یہ ہے کہ ایثار والوں میں بیٹھ کر ان کی باتیں سن کر اپنے نفس کو ایثار کے لئے تیار کرو۔ اسے بھی شکر کرنا چاہیے جسے ادنیٰ چیز ملی؛ کیونکہ اس سے اعلیٰ چیز ملنے کی امید ہے۔ جسے ادنیٰ و اعلیٰ کچھ بھی نہ ملے اس کے لئے مقامِ فکر ہے۔

شیطان کے پاس بڑے ہتھیار ہیں۔ وہ ہمیشہ ایثار میں فقرو فاقہ کے منظر دکھاتا ہے۔ نئے نئے خرچ یاد دلاتا ہے۔ جو نفس کے موافق مشورہ دے؛ وہ شیطان کا مشورہ ہے۔ جو نفس کے خلاف مشورہ دے؛ وہ رحمانی القاء ہے۔ مائل بہ نیکی قلب رحمان کی دو انگلیوں کے درمیان ہوتا ہے۔ مائل بہ شر نفس شیطان کی دو انگلیوں کے درمیان ہوتا ہے۔ بغیر ایثار کے محبت نہیں اور بغیر محبت کے مشاہدہ نہیں، اور بغیر مشاہدہ کے فنا نہیں۔ اور فنا نہیں تو بقا نہیں۔ بقا نہیں تو منزل اور صوری ہے۔ سبق یاد نہیں ہوا۔

۳۔ سب صحابہ کرام لائقِ ادب ہیں۔ ان کے مقامات

کے بارے میں الجھنا نہیں چاہیے۔ اس میں کئی دالالتیں ختم ہوئیں۔

حضرت امام اعظم رحمۃ اللہ علیہ سے پوچھا گیا کہ جنگِ جمل میں حق پر



کون تھا؟ فرمایا میں نے اس معاملے پر کبھی غور نہیں کیا۔ کیونکہ یہ مجھ سے نہ پوچھا جائے گا۔ ارشاد باری تعالیٰ ہے کہ۔ تِلْكَ اُمَّةٌ قَدْ خَلَتْ لَهَا مَا كَسَبَتْ وَلكَ مَا كَسَبْتُمْ وَلَا تُسْئَلُونَ عَمَّا كَانُوا يَعْمَلُونَ۔  
(سورۃ البقرہ)

مشاہدات کو اپنے سینے میں دفن رکھو، بیان نہ کرو۔ حضرت خواجہ گیسو دراز رحمۃ اللہ علیہ اپنے کسی حال میں کہہ بیٹھے کہ حضرت غوث پاک رحمۃ اللہ علیہ کا قدم اولیائے کرام کی گردن پر ہے۔ سوچا اس زمانے میں اس مقام کا حامل میں ہوں۔ بس اتنا کہنا تھا کہ سینہ صاف ہو گیا۔ پھر سفارشیں شروع ہوئیں۔

۴۔ بزرگانِ دین کا کبھی تقابل نہ کرنا۔ یہ تمہارا منصب نہیں۔ کبھی غلط الفاظ استعمال نہ کرنا، غلط خیال نہ کرنا۔ ہر عمل قابلِ معافی نہیں ہوتا۔ دنیا بڑا چکنا چلیٹ فارم ہے اور اہلِ طریقت کے جوتے ربرک کے ہوتے ہیں، ذرا سنبھل کر فرش پر قدم رکھنا۔ آسمان پر نظریں لگا کر قدم نہ رکھنا۔ لب کشائی صرف وہ کر سکتے ہیں جنہیں مجبود یہ منصب عطا فرمائے۔ محاضرہ حاصل ہو تو قلب میں باریکیاں پیدا ہوتی ہیں۔ میں نہیں جانتا کہ کیا بلوایا جاتا ہے۔ عشق کے ساتھ نکاح مشکل ہے، رسوائی کا خطرہ ہے۔ ہاں عام نکاح آسان ہے۔ اس لئے کہ محبت میں شامل ہو کر مال وارد کرنا پڑتا ہے اور قال کو طلاق




دینی پڑتی ہے۔

اہل طریقت کو نشہ تو حید ایسا چڑھا ہوتا ہے کہ بے خوف ہو کر سارے مصائب جھیل جاتے ہیں۔ اہل طریقت اس سے ارفع ہیں کہ یہ صادق نیت رکھتے ہیں۔ ڈانواڈول نیت والے کچھ حاصل نہیں کرتے۔ جو برتن ساکن نہ ہو اس میں کچھ نہیں رکھا جاتا۔

۵۔ یہ حلقہ کیا ہے۔ بھکاریوں کا گروہ ہے۔ گروہ کو کوئی مال نہیں سکتا۔ کسی نہ کسی کو کچھ مل ہی جاتا ہے۔ سب سے اول جو آواز نکالتا ہے وہ شہر کے گلی کوچوں سے واقف ہوتا ہے۔ کسی نہ کسی کشکول میں خیرات مل جاتی ہے۔ بھکاریوں میں اتفاق ہو تو بھیک لے کر بعد میں تقسیم کر لیتے ہیں۔ اگر بے ایمانی کرنے لگے تو کام نہ چلے گا۔ جاہل گستاخ سے پیار کرو اور عالم گستاخ سے سختی سے کام لو کیونکہ وہ منافق ہے۔ اور ازراہ طنز و نفس پروری استدلال کرتا ہے۔

ماہی گیر خود ہی جال بناتا ہے، خود ہی پانی میں ڈالتا ہے اور مچھلی پکڑتا ہے۔ اگر مچھلی جال سے نکل جاتی ہے تو جال پر الزام لگاتا ہے کہ جال کمزور تھا۔ قلب فقیر ایک گراؤنڈ ہے جس پر سب نیک و بد کھیل کود کر چلے جاتے ہیں۔ پھر گراؤنڈ والا اسے خود ہی صاف کرتا ہے۔





**جو** انسان اپنے تئیں مریض سمجھتا ہے اور طبیب کا متلاشی ہوتا ہے، اسے کہیں نہ کہیں طبیب مل جاتا ہے اور جو شخص اپنے تئیں تندرست سمجھتا ہے، تو حکماء بھی توجہ نہیں دیتے۔ جو شخص اپنے آپ کو سقراط سمجھے اسے کون پڑھائے گا۔ کہیں سے کچھ حاصل نہیں کر سکتا۔ جب انسان اپنی کسی بات پر فخر و ناز کرنے لگتا ہے تو وہ مقامِ بندگی و عبدیت، سے ہٹ جاتا ہے۔ کرم بندے پر ہوتا ہے۔ متکبر اور مغرور کو ذلت نصیب ہوتی ہے۔ جب عقائد درست ہوتے ہیں تو سب جگہ اس کی رسائی ہوتی ہے۔ یقین سے سیدھے سادے اور مہمل و ظیفے بھی کام دیتے ہیں۔ ایک خوش عقیدہ شخص کسی بزرگ کے پاس گیا وہ وظیفے میں مشغول تھے۔ فرمایا ”تجھے یہی وقت تھا“ خوش عقیدہ شخص خوشی خوشی واپس چلا آیا۔ اور ”کیا تجھے یہی وقت تھا“ کا ورد شروع کر دیا اور مراد پالی۔

۲ جو شخص جس بینک میں مال جمع کراتا ہے، وہاں سے لے سکتا ہے۔ خواہ امپیریل بینک ہو یا سنٹرل بینک۔ بینک دنیا ہو یا بینک عقبے۔ محبت خواہ دین کی ہو یا دنیا کی، مگر ہے کوچہ سخت۔ مگر



اس کوچے کے مصائب ایک گونہ آسان ہیں۔ کیونکہ محبت میں جو نشہ ہے وہ کلوروفام سے کم نہیں۔ اس نشے میں انسان سب کچھ جھیل جاتا ہے۔ عشق کی شادی میں طلاق یا خلع نہیں ہے۔ نکاح کی شادی میں سب کچھ ہے۔

بندہ اللہ جل شانہ کے عشق میں مبتلا ہو جائے تو بندہ مشکل میں ہے۔ بندے کا اللہ تک پہنچنا مشکل ہے لیکن اگر معبود خود بلا ناچا ہیں تو آسان ہے۔ انسان صبر و سکون سے کام لے تو قسمت اس کے پیچھے پیچھے پھرتی ہے۔ کوئی شخص اپنی عقل کے زور پر روزی نہیں کھاتا۔ گھومتے پھیرتے اور چلتی گاڑی میں کون سوار ہو سکتا ہے۔ محبت میں بھی پہلی منزل مشکل ہوتی ہے۔ جن سے اللہ تبارک و تعالیٰ نے کام لینا ہوتا ہے ان کی اوائل عمر بڑی تلخ گزرتی ہے۔ فوجی پریڈ اور ڈریننگ سرد گرم سے دوچار کرتی ہے، جفاکش اور مستعد بناتی ہے۔

۳۔ شریعت ظاہر کا حال درست کرنے کا نام ہے اور طریقت باطن کا حال سنوارنے کا نام ہے۔ انقلاب میں تکلیف کے بعد راحت ملتی ہے۔ ابتدا تکلیف اور انتہا راحت و سکون جب انسان ظاہر سے باطن میں منتقل ہوتا ہے تو یہ بھی ایک انقلاب ہے۔ جب انقلاب کا خاتمہ قریب ہوتا ہے تو ایک اُمید و بیم اور یاس و حسرت کے عالم میں ہوتا ہے۔ اس کے دو سبب ہیں ایک تو تھکن سے چور ہونا ہے۔



دوسرے اپنی محنت کے حصول کا جو اکھیل رہا ہوتا ہے۔ امید و تمیم کے میدان میں ہوتا ہے۔ ایسی حالت میں ہر وقت توجہ کا مرکز شیخ کو بنائے۔ تصور زیادہ سے زیادہ رکھے۔ صحبت کا زیادہ سے زیادہ پابند رہے۔ اللہ جل شانہ ان پر کرم فرماتے ہیں جو مقام بندگی سے پیچھے نہیں ہٹتے اور مایوس ہو کر شیطان کے مشوروں پر عمل نہیں کرتے بلکہ عالم یاس میں بھی اپنے پروردگار سے نیک گمان رکھتے ہیں۔

۴۔ یاد رہے کہ ایک گھمائی ٹسخت آنے والی ہے۔ کسی پر شروع ہے اور کسی پر وارد ہونے والی ہے۔ ہر سند سے پہلے ایک امتحان میں سے گزرنا پڑتا ہے۔ اس دور میں گھبراہٹ فطری عمل ہے۔ جو لوگ امتحان سے صبر و سکون سے گزر جاتے ہیں انہیں کامیابی کی سند مل جاتی ہے۔

عالم حسرت و یاس سے شیطان فائدہ اٹھایا کرتا ہے اور بڑے بڑے سبز باغ دکھاتا ہے۔ ایک وقت آتا ہے کہ مشیت کے فیصلوں کے آگے تسلیم خم کرنا پڑتا ہے۔ اس میدان میں ان لوگوں کے پاس بیٹھنا چاہیے جو صبر و سکون کے خزانوں کے مالک ہوں۔ جنہیں معبود نے حکمت اور معالجہ سے واقف کیا ہے۔ تیمارداری سے ہمیساری کی تکلیف کچھ کم ہو جاتی ہے گو فیصلہ مقدم رہتا ہے۔ جب تک امتحان کا نتیجہ نہیں نکلتا، حالت اضطراب بدستور رہتی ہے، بلکہ عین وقت پر



تو حالت دگرگوں ہو جاتی ہے۔ ہاں جب نتیجہ شکل آتا ہے تو خواہ پاس ہو یا فیل سکون آجاتا ہے۔ ماں باپ خواہ کتنا ہی پیار کرتے ہوں اولاد کو امتحان سے گزرنا ہی پڑتا ہے۔ جسے ہر حال میں نذرہ پیشانی کا حکم ہو اس کی بڑی مشکل ہے۔

۵۔ حادثہ رات کے راز و نیاز کا نام ہے اس کا فاش کرنا منع ہے۔ مسامرہ دن کے حالات کا نام ہے جو کھولے جاسکتے ہیں۔

۶۔ اپنی نظر خود کو نہیں دیکھتی۔ ہاں سارے جہاں کو دیکھتی ہے۔ اپنا جواب لینا ہو تو حضور قبلہ عالم کا حکم ہے کہ اپنے متعلق مت اصرار کرو۔ لیکن اگر کسی بھائی کے متعلق پوچھنا ہو تو فوراً جواب ملتا ہے۔ القاء اور الہام کی کیفیت عنودگی سے شروع ہوتی ہے۔

۷۔ اللہ جل شانہ کو سرکارِ دو عالم فخر بنی آدم احمد مجتبیٰ محمد مصطفیٰ صلی اللہ علیہ وسلم سے زیادہ کوئی محبوب نہیں۔ ان کے سپرد آسان کام نہ تھا۔ (پیغامِ حق پہنچانا) مخلوق کا سلوک بھی پیش نظر تھا۔ لیکن فرائض ترک نہیں کرائے گئے۔

ایک دور تھا کہ مسلمان فقر و فاقہ اور مصائب کو لبیک کہتا تھا کہ ایمان مکمل ہو رہا ہے۔ لیکن اس دور کی تربیت اور بشریت کے بڑھے ہوئے تقاضوں کو کیا کہیں کہ ذرا سی مشکل پڑنے پر اللہ کریم سے بدگماں ہو جاتے ہیں۔ جیب میں ایک ہی وقت خوشبو اور بدبو جمع نہیں کرتے۔ عطر



رکھنا ہے تو نجاست کو دور کرو۔

۸۔ تنگی اور حالتِ یاس میں جو بغاوت کرتے ہیں تو انجام  
برّا ہوتا ہے۔ جو صبر و سکون سے کام لیتے ہیں تو ان اللہ مع الصّابرين  
کے مصداق اللہ ان کے ساتھ ہوتا ہے۔ انسان جب تک دوسرے  
انسان کا احسان نہیں اٹھاتا، اور اس کا شکر ادا نہیں کرتا تو بندگی کا  
لطف نہیں پاتا۔ بس دعا یہ کرو کہ محسن اچھا ملے۔

یہ جو تارک الدنیا اور غنی عن العالم ہو کر بیٹھ جاتے ہیں کہ کسی سے  
کچھ لینا نہیں، تو اس سے کام نہیں چلتا۔ اصل مقصد مقامِ بندگی پانا  
ہے۔ ایثار کی منزل یا خود طے کرے یا جرم نے دے کر طے کرے لیکن  
غیر ذمہ دارانہ حرکتیں بڑی سے بڑی عزت کو خاک میں ملا دیتی ہیں اس  
لئے احساسِ ذمہ داری ہر حال میں قائم رکھو۔



ہم مخالفت کے لئے ضد کا ہونا ضروری ہے۔ جہاں ایمان ہوتا ہے وہاں کفر اس کی مخالفت کرتا ہے۔ اللہ تبارک و تعالیٰ جب کسی کو ایمان کی روشنی عطا فرماتے ہیں تو پہلے اسے غیرت بھی عطا فرماتے ہیں۔ ابتداً غیرت ہے اور انتہا شرافت ہے۔ ایمان عطا ہونے سے پہلے انسان کو تو فنیق عطا ہوتی ہے کہ خود کو پہچانتا ہے۔ شعوری یا لاشعوری طور پر وہ اپنا احساس کرتا ہے۔ جب تک کسی کو اپنا احساس نہیں ہوتا اصلاح مشکل ہے۔

غیرت کیا ہے؟ اپنا مقام اور سہتی پہچاننا۔ جب انسان اپنے آپ کو جان لیتا ہے تو اصلاح کی منزل شروع ہوتی ہے۔ (من عرف نفسه فقد عرف ربه)۔ اور جب تک ہر پہلو کی اصلاح نہیں ہوتی راستہ طے کرنا دشوار ہوتا ہے۔

جب تک جسم کا کوئی حصہ بھی مریض ہے سکون نہیں ہے۔ جب انسان کا ہر عضو تندرست ہوتا ہے تو سفر میں قرار آتا ہے۔ جب خودی کا احساس ہوتا ہے تو مخالفت شروع ہو جاتی ہے۔ شیطان



دیکھ لیتا ہے کہ بیج پڑ گیا ہے، اب پھل ضرور نکلے گا۔ وہ اسے جڑ سے اکھاڑنا چاہتا ہے۔ وہ ہر قدم پر مختلف روپ بدل کر دھوکا دیتا ہے۔ کہیں والدین بن کر، کہیں بہن بھائی بن کر، کہیں اولاد بن کر گلہ اور شکایت کرتا ہے۔ محبت دنیا کی میٹھی گولی بن کر حلق سے اترنا چاہتا ہے۔ لیکن جب اللہ تبارک و تعالیٰ کا کرم شامل ہوتا ہے تو وہ ہر حال کو صبر و سکون سے برداشت کرتا ہے، وہ اپنے بچاؤ کی تدبیر کرتا ہے۔ تدبیر انسان پر فرض ہے جب اپنی عقل جواب دے جائے تو دوسروں سے مشورہ کرنے کا حق ہے۔ لیکن مسلمان کو کافر سے مشورہ نہ لینا چاہیے۔ کیونکہ کافر اللہ کا دشمن ہے اور دشمن کا مشورہ بے ثمر ہے۔

جب انسان تدابیر اختیار کرتا ہے اور اللہ تعالیٰ پر کھروسہ کرتا ہے تو معبود بھی اس پر کرم فرماتے ہیں۔ جب اس منزل پر کامیاب ہو جاتا ہے تو منزل سہل ہو جاتی ہے۔ جو بیج کی حفاظت کر لیتا ہے پھل اس کی گود میں آجاتا ہے۔ جو بیج کی حفاظت نہیں کرتا پھل کی شیرینی سے محروم رہتا ہے۔

۲۔ دین کی غیرت ایمان ہے اور دنیا کی غیرت نفس کا فریب ہے۔ دین کی غیرت کا سرچشمہ قلب اور دنیا کی غیرت کا منبع نفس ہے۔ دین کی غیرت یہ ہے کہ رسول صلی اللہ علیہ وسلم کے دشمن اس



کے دشمن اور رسول صلی اللہ علیہ وسلم کے دوست اس کے دوست ہوتے ہیں۔ جب ایمان مکمل ہو جاتا ہے تو انسان انتہائی شریف ہو جاتا ہے۔ خلالت سے بے نیاز، خندہ پیشانی سے خدمت خلق اور رضا جوئی یا دالہی میں مشغول ہو جاتا ہے۔

۳۔ ایک دوسرے کے درد میں شریک ہو جاؤ۔ حسد و بغض مٹا دو۔ چھوٹی چھوٹی باتوں کی فکر مت کرو۔ صحبت مرشد کی سختی سے پابندی کرو۔ نور ایمانی کی شمع روشن کرو، امن کا پروانہ مل جائے گا۔ جلد وہ زمانہ آنے والا ہے جب اہل حق گم ہو جائیں گے۔ لوگ چراغ بستی لئے پھریں گے لیکن دیاسلانی والا نہ ملے گا۔ اس وقت کی سب سے بڑی تجارت ایمان کی ہے جو جس کو ملا مقام شکر ہے۔ زبان شکوہ دراز نہ کرنا۔ معبود نے جو دیا اس کا کرم ہے۔ گلے شکوے سے حالات نہیں بدلتے، شکر سے بدلتے ہیں۔ قرضہ مت دو، شراکت نہ کرو، اور اوپر قائم ہو جاؤ اور نماز کی اصلاح کرو، ارکان نماز صحیح کرو، اللہ کریم کرم فرمائیں گے۔





مراقبہ کی چار حالتیں ہیں۔ اول محبت۔ دوم مشاہدہ  
سوم معرفت اور چہارم محرم اسرار جسے مکاشفہ غیبی  
بھی کہتے ہیں۔

اول حالت محبت ہے، محبت ایک لطیف نور ہے جو معبود  
اپنے ان بندوں کو عطا فرماتے ہیں جو اپنی نیت میں صادق ہوتے  
ہیں۔ ہر روشنی میں دیکھا جاسکتا ہے۔ اس لئے اللہ جل شانہ اور  
کرم فرماتے ہیں تو اہل محبت کو مشاہدہ عطا فرماتے ہیں۔ اور بندہ  
اس عالم کو دیکھتا ہے جو معبود اسے دکھانا چاہتے ہیں۔ جب دیکھنے  
لگ جاتا ہے تو پہچاننے لگ جاتا ہے۔ اس کے بعد معبود اپنے  
کرم سے اپنا نور بصیرت اور توحید عطا فرماتے ہیں۔ جب طالب  
اس مقام پر ثابت قدم رہتا ہے، تو معبود مزید کرم فرماتے ہیں اور  
اسے اپنا راز دار یعنی محرم اسرار بنا لیتے ہیں۔ جس کو اللہ تبارک و تعالیٰ  
اپنا راز دار بنا لیں، اسے پھر کس شے کی کمی ہے۔ یہ کون لوگ ہیں؟ یہی  
اہل توکل ہیں۔ اہل توکل غنی ہوتے ہیں۔ دنیا کے دروازوں پر نہیں



جالتے اور اگر حکم خداوندی سے جاتے بھی ہیں تو اپنی نظر سے مکان اور  
 مکین دونوں کو پاک کر دیتے ہیں۔ یہ لوگ کسی سے طمع نہیں رکھتے۔  
 جب معبود عطا فرماتے ہیں تو اسی کی راہ میں لٹا دیتے ہیں، رکھتے  
 نہیں، کل کی فکر نہیں کرتے۔ پریشانی کے عالم میں معبود کا شکوہ  
 نہیں کرتے بلکہ صبر کرتے ہیں۔ توبہ کرتے ہیں اور راضی بر رضائے  
 مولیٰ رہتے ہیں۔

۲۔ فقیر کی سب سے بڑی کرامت مردہ قلوب کو زندہ  
 کر کے حیاتِ ابدی دلانا ہے۔ ذاکر کا حسن اگر کوئی دیکھ لے تو کئی  
 دن ہوش میں نہ آئے۔ ذاکر اپنی ایک توجہ سے لاکھوں کو مجذوب کر  
 سکتا ہے لیکن منزل طے نہیں کر سکتا۔ اس لئے اسے ذکر سے استفادہ  
 کرنا سکھایا نہیں جاتا، جب تک منزل کی تکمیل نہ ہو جائے۔

۳۔ جس مقام پر کسی کو کسی سے طمع نہ ہو وہاں خیر ہی خیر ہے۔  
 سینما کے ٹکٹ بھی باری باری ملتے ہیں۔ قطار میں کھڑا رہنا پڑتا ہے۔





**اللہ** تبارک و تعالیٰ اپنے بندوں پر کرم فرماتے ہیں جو ان کے کرم کے طالب ہوتے ہیں اور جب وہ کرم فرماتے ہیں تو پھر کرم ہی فرماتے ہیں۔ دنیا میں ہر شے کے حصول کا طریقہ جدا ہے۔ بعض چیزیں انسان اپنی فکر سے پیدا کرتا ہے اور کچھ چیزیں دوسروں کے فکر سے حاصل ہوتی ہیں۔ جو چیزیں دوسروں کے فکر سے حاصل ہوتی ہیں وہ اپنی فکر سے حاصل نہیں ہوتیں۔ جو لوگ حصول کے طریقے سے واقف ہوتے ہیں انہیں کچھ مشکل نہیں ہوتی اور جنہیں حاصل کرنے کا ذوق و شوق ہوتا ہے وہ بچے اور بوڑھے سے یکساں حاصل کرتے ہیں۔ اور جنہیں کسی شے کے حصول کا ذوق و شوق ہوتا ہے تمام غیر متعلقہ چیزیں ان سے ہٹ جاتی ہیں۔ بس ایک ہی فکر میں رہتے ہیں اور باقی چیزوں کو خیر باد کہہ دیتے ہیں۔

یعنی جو لوگ صادق القلب ہوتے ہیں وہی اپنی نیت میں صادق ہوتے ہیں اور اپنے معاملات میں کامیاب ہوتے ہیں۔ جو لوگ تعصب کے مالک ہیں وہ کبھی فقر کے مالک نہیں ہو سکتے۔



تعصب ایک اندھیرا ہے۔ فقر میں کانٹے اور بھول برابر ہیں۔ یہ لوگ بے طمع ہوتے ہیں۔ جو بھی آتا ہے اس کی خدمت محض اللہ کی مخلوق جان کر کرتے ہیں۔ عطا کے مالک ہوتے ہیں۔ دیتے نہیں۔ لیتے ہیں تو رکھتے نہیں۔ کل کی فکر میں مبتلا نہیں ہوتے۔ دوسروں کا درد سنتے ہیں، اپنا درد نہیں کہتے۔

۲۔ جو لوگ کسب کے اہل ہیں ان کے لئے سلسلہ نقشبندیہ نہایت مفید ہے۔ جو لوگ کسب نہیں کر سکتے، تو اہل چشت بے کار کو باکار بنا دیتے ہیں۔

نقشبندیہ جنگل کاٹ دیتے ہیں۔ چشت اہل بہشت آگ رگا دیتے ہیں۔ بیٹا اگر دس کمانا ہے تو پچاس یہ خود اپنے پاس سے دے دیتے ہیں۔ جب بیٹے کی تنخواہ بڑھ جاتی ہے تو والدین ہاتھ کھینچ لیتے ہیں۔ یہ سلسلہ سرتاپا فقر ہے۔ یہ طاقت جزو فقر ہے، فقر سے الگ طاقت نہیں۔ ہر شے سرتاپا فضل ہے۔

یہاں دوسرے ڈھب کے مجاہدے ہیں۔ سمجھ اور احساس نہیں ہوتا۔ کھاتہ پُری ضرور کروائی جاتی ہے، لیکن پتہ نہیں چلتا۔ کسی ذکر اور ہے فضلی ذکر اور ہے۔ جہاں کسب کی انتہا ہے وہاں فضل کی ابتدا ہے۔





ہر شخص کا مرتبہ اس کے عمل سے پہچانا جاتا ہے۔ اس کی صورت سے نہیں۔ اللہ تبارک و تعالیٰ کے ہاں صورت نہیں سیرت مقبول ہے۔ نبوت کی شہادت ماضی اور حال دونوں میں ہے۔ ولایت کی شہادت حال ہے۔ اللہ تبارک و تعالیٰ نبوت کے اعلیٰ مقام کے لئے ہستیوں کو منتخب فرما لیتے ہیں اور وقت مقررہ پر انہیں عطا فرماتے ہیں۔ نبوت ازل سے مقدر ہوتی ہے ایسی ہستیوں کا ماضی اور حال ایک ہوتا ہے۔ مستقبل نہ تو متعلقہ چیز اور نہ ہر ایک کے پاس وہ آنکھ ہے جو مستقبل کو دیکھ سکے۔ ہر مستقبل ایک وقت کا حال ہوتا ہے۔

بچپن ہی سے انبیاء علیہم السلام کی سیرت متمیز ہوتی ہے اور جب وہ وقت آتا ہے اور نبوت کا منصب عطا ہوتا ہے تو ماضی اور حال پر ایمان لانے والوں کے لئے کوئی دقت نہیں ہوتی۔ نبوت کی جہاں ابتدا ہوتی ہے ولایت کی وہاں انتہا ہوتی ہے۔ ولی کی شہادت صرف حال ہوتا ہے۔ ہو سکتا ہے کل کا شرابی آج کا ولی ہو اور آج کا شرابی آنے والی کل کا ولی ہو۔



اللہ تبارک و تعالیٰ مقلب القلوب ہیں۔ جب کرم فرماتے ہیں تو قلوب پھیر دیتے ہیں۔ (اس بات کی مزید وضاحت شیخ شرف الدین یحییٰ منیری رحمۃ اللہ علیہ نے اپنے مکتوبات میں یوں فرمائی ہے۔

فرماتے ہیں اپنی خرابیوں کو تم نہ دیکھو اس بات کو دیکھو کہ آب و خاک بے مقدار سے حضرت آدم صلی اللہ علیہ وسلم کیسے پیدا ہو گئے۔ ایک یتیم ہستی جس کے کفیل ابوطالب تھے وہ محمد رسول اللہ صلی اللہ علیہ وسلم کیونکر ہو گئی۔ آذربت تراش کے گھر میں حضرت ابراہیم خلیل اللہ کا وجود کس طرح ظہور پذیر ہوا۔ سبحان اللہ و بحمدہ! اس بات کا تاثر دیکھو کہ مشرکوں سے مؤحدین، کافروں سے مومنین، عاصیوں سے مطیعین مفسدوں سے مصلحین ہوا کرتے ہیں۔ قدرت کسی کی طاعت پر نظر نہیں کرتی۔ لطف کسی کی معصیت کو نہیں دیکھتا۔

نقل ہے کہ ایک زنار دار اپنے زنار کو آراستہ کر رہا تھا۔ غیب سے ایک بھید ظاہر ہوا جس سے زنار کی حقیقت اس پر کھل گئی۔ گھر سے نکل کھڑا ہوا۔ حالت یہ تھی کہ دوڑتا جا رہا تھا اور نعرہ مارتا تھا۔ این اللہ اللہ کہاں ہے۔ اللہ تو کہاں ہے۔

اس انکشافِ راز کے باعث ایسا سوزِ درون پیدا ہوا کہ اس کو ذرا بھر قرار نہ تھا۔ یہاں سے وہاں۔ اس شہر سے اس شہر مارا مارا پھرتا تھا۔ اسی طرح گرتا پڑتا ملک شام میں جبل لبنان پر پہنچا۔ اس پہاڑ پر غوث،



قطب، ابدال، اوتاد وغیر ہم رہا کرتے تھے۔ جا کر کیا دیکھتا ہے کہ چھ آدمی کھڑے ہیں اور جنازہ سامنے رکھا ہوا ہے۔ غریب بد حال ان لوگوں سے واقعہ دریافت کرنے لگا، ان لوگوں نے کہا واقعہ بعد میں پوچھنے کا پہلے نماز جنازہ کی امامت تو کیجئے۔ خدا کی شان وہ بے تکلف بڑھ گیا اور نماز پڑھادی۔

جب نماز پڑھ چکا تو وہ لوگ کہنے لگے ہم لوگ ان سات آدمیوں میں سے ہیں جن پر سارے عالم کے کل کاروبار کا دار و مدار ہے۔ جس میت پر آپ نے نماز پڑھی ہے وہ ہمارے پیر روشن ضمیر تھے قطب عالم پر سرفراز تھے۔ وقت انتقال یہ وصیت فرمائی تھی کہ غسل وغیرہ سے جب فراغت ہو جائے تو جنازہ رکھ کر تھوڑا انتظار کرنا۔ ایک صاحب اس گوشے سے آئیں گے ان سے کہنا کہ نماز آپ ہی پڑھائیں کیونکہ ہمارے بعد قطبیت کا درجہ انہیں حضرت سلامت کو ملے گا۔

۲۔ شیطان جب دھوکا دیتا ہے تو وہ ماضی گنواتا ہے جس سے انسان غیر شعوری طور پر ولی کا نہیں بلکہ اللہ جل شانہ کی طاقت کا منکر ہوتا ہے کہ نعوذ باللہ، اللہ کریم میں یہ قدرت نہیں کہ شرابی کو ولی یا قطب بنا دیں۔ (یہ سراسر شیطان کا دھوکہ ہے۔ ان اللہ علی کل شیء قدیر پر ایمان رکھنا چاہئے۔)

۳۔ ولی خود اپنی سیرت اور عمل سے پہچانا جاتا ہے حسب



نسب سے نہیں۔ ہر شخص اپنے اعمال کا جواب دہ ہے، عزیزوں کے عمل کا نہیں۔ اللہ تبارک و تعالیٰ جب فضل فرماتے ہیں اور راضی ہو جاتے ہیں تو جو چاہتے ہیں ویسا ہی کر دیتے ہیں۔ انسان چونکہ خطاؤں کا پتلا ہے۔ اور شیطان اور نفس جیسے قوی دشمن موجود ہیں۔ اس لئے اللہ تبارک و تعالیٰ سے ان دشمنوں کے مقابلے میں عافیت طلب کرنی چاہیے۔

۴۔ اللہ کے دوست اپنے منصب کا اظہار نہیں کرتے بلکہ پردے کے اندر اپنا کام جاری رکھتے ہیں۔ محض اللہ جل شانہ کی خوشنودی کے لئے کام کرتے ہیں۔ اہل اللہ قلوب کے جاروب کش ہوتے ہیں۔ لوگوں کو بتا کر کام نہیں کرتے۔ جب کسی کے قلب کو صاف کر دیتے ہیں تو اس کا جی اللہ کریم کو یاد کرنے کو چاہتا ہے۔ یہ سب سے بڑی خدمت ہے اور سب سے بڑا احسان ہے۔ اس صفائی کی دو صورتیں ہیں۔ ایک ناسوتی یعنی ان کی گفتگو اتنی دلکش ہوتی ہے کہ آدمی متوجہ ہو جاتا ہے۔ پھر وہ قلب سے کام لیتے ہیں اور اپنی گفتگو سے طالب ہدایت کا قلب صاف کر دیتے ہیں۔

باقی آٹھ اقسام کی توجہ ہوتی ہے۔ عیبانی، لامکانی وغیرہ وغیرہ۔ یہ وہ لوگ ہوتے ہیں جو ہر جنگل (حرص و ہوا اور خواہشات نفسانی)



کو دیا سلائی سے جلا کر خاک کر دیتے ہیں۔ آگ بدبو اور تعفن کو ختم کر دیتی ہے۔ اور طبیعت لگ جاتی ہے اور جب طبیعت رجوع ہو جاتی ہے تو محنت آسان ہو جاتی ہے۔ طبیعت رجوع بھی نہ ہو، اور بدبو بھی قائم رہے تو مشکل ہے۔

۵۔ جو لوگ اپنی طاقت اور بساط کے مطابق سفر کا سامان (زاہدِ راہ) اکٹھا کرتے ہیں وہ سفر کی صعوبتوں سے بچ جاتے ہیں۔ جو حیثیت سے بڑھ کر سامان تلاش کرتے ہیں، وہ الجھن میں پڑ جاتے ہیں اور سفر سے رہ جاتے ہیں۔

سب سے آسان طریقہ لینے اور دینے کا صحبت شیخ ہے۔ اس سے آسان ترین مجاہدہ طریقت میں نہیں۔ جو اس نعمت کا شکر ادا کرتے ہیں ان کی نعمت میں اضافہ ہوتا ہے۔ کسی چیز کا شکر اسی چیز سے ادا کیا جاتا ہے۔ دولت کا شکر اللہ تعالیٰ کی راہ میں خرچ کرنے سے، عزیز بھائی کو کھانا کھلانے سے ہوتا ہے۔ علم کا شکر علم بانٹنے سے ہوتا ہے۔ صحبت شیخ کا شکر پابندی صحبت سے ہوتا ہے۔ اپنے بھائیوں کے لئے دل میں ٹرپ پیدا کرنے سے ہوتا ہے۔ شکر سے نعمت بڑھتی ہے۔ ناشکری سے نعمت چھین جاتی ہے۔


۶۔ جو لوگ دنیا حاصل کرنا چاہتے ہیں وہ دنیا کی راہ میں فراخ ہو جائیں جو دین حاصل کرنا چاہتے ہیں وہ اللہ کی راہ میں فراخ



ہو جائیں۔ جس پر مصیبت وارد ہو وہ توبہ کرے اور دیکھنے والا عبرت حاصل کرے۔ دوسروں کی مصیبت سے عبرت اور سبق حاصل کرو۔ اس سے دوسروں کی مصیبت کا احساس ہو جائے گا اور قلب رقیق ہو جائے گا۔ پھر یہ اللہ تعالیٰ کی تجلی کا متحمل ہوگا۔ ہر نرم چیز چوٹ کھا سکتی ہے۔ سخت چیز ٹوٹ جاتی ہے۔ لغزش کی اصلاح کرنے والے کامیاب ہیں۔ لغزش پر بند ہو کر رہ جانے والے ناکام ہیں۔ شرمسار ہو کر، ندامت کے آنسوؤں سے اپنی لغزش پر تائب ہونا چاہیے۔ اور اپنی اصلاح کی کوشش کرنی چاہیے۔ ضرورت سے زیادہ شرم بھی انسان کو تباہ کر دیتی ہے۔ ضرورت سے زیادہ بے حیائی بھی تنگ کرتی ہے۔ جہاں شرم کی جگہ ہو وہاں شرم کرنی چاہیے اور جہاں طبیعت کھولنے کی جگہ ہو وہاں طبیعت کھولنی چاہیے۔

۴۔ عاشق کی طبیعت اس کے محبوب کی طبیعت سے پہچانی جاتی ہے۔ آقائے نامدار، سرورِ کائنات صلی اللہ علیہ وسلم کو رحمتہ للعالمین بنا کر خود کب جبار و قہار بنے؟ عاشق جبار و قہار اس کے لئے ہوتا ہے جو اس کے عشق کو سمجھ نہ سکیں اور مذاق اڑائیں۔ وہ تو ایسی کریم ذات ہے کہ بیماری دیں جب بھی گناہ معاف کریں۔ پھر جبار و قہار کہاں ہوئے! اللہ میاں کیا ہیں۔ جیسی عینک رگاؤں کی سیساہی میدان نظر آئے گا۔ صحیح عینک رگاؤں تو صحیح نظر آئے گا۔





جسم میں پانی کہیں الگ تو ہے نہیں۔ پھر آنکھ سے پانی کیسے آتا ہے، جب کہ جسم کے اور حصوں سے خون آتا ہے انسان آنکھ کی پتلی کا راز نہیں پاسکتا۔ کسی چیز سے انکار اس کی تخلیق کی کمی ہے۔ یہ نہیں کہ وہ چیز موجود نہیں (نابودن دگر است و نادیدن چیزے دگر است) گلاب کے پھول کھلے ہوں تو انسان اس کی خوشبو سونگھتا ہے۔ اس گلاب کا بھروسہ کیا۔ موسم تو چند ماہ میں ختم ہو جاتا ہے۔ اس لئے گلاب کا جوہر کھینچ لیا جاتا ہے۔ جوں جوں اس کا جوہر ظاہر سے باطن کی طرف ڈھلتا ہے توں توں ظاہر مڑ جاتا جاتا ہے۔ اور جوہر کھینچ جاتا ہے وہ موسم کے تغیر سے بے نیاز ہوتا ہے۔ گلاب کی بہار جب چاہے لٹ جائے لیکن جوہر شیشی میں بند ہوتا ہے۔ پھر کوئی کھولنے والا ہی اسے کھولتا ہے۔

یہی انسان کا حال ہے۔ ظاہر گلاب ہے باطن جوہر ہے۔ جب پورا جوہر کھینچ جاتا ہے تو بے خوف و خطر ہوتا ہے، بے نیاز ہوتا ہے، ہر شے سے غنی ہوتا ہے۔ پھر ہر ایک محبوب ہوتا ہے۔



۲۔ شریعت مانند پھول ہے اور طریقت مانند جوہر خوشی کے آسوکا ذائقہ عجیب ہوتا ہے۔ لیکن غم کے آسروں میں سینک اور تیزی ہوتی ہے۔ اسی آنکھ سے دونوں بہتے ہیں لیکن ذائقے دونوں کے الگ الگ ہیں۔

فقیر اس فلسفے کو سمجھتا ہے کہ کیا ہے اور کیونکر ہے۔ ہر حال میں غسل کے لئے پانی کی ضرورت ہوتی ہے۔ غم میں قلب متاثر ہو کر معبود کو عزیز ہو جاتا ہے۔ (قلب حزیں اور شکستہ دل بارگاہ الہی میں مقبول ہوتا ہے۔)

اسی طرح انس اور محبت میں بھی مقبول بارگاہ ہوتا ہے۔ غسل طاقت ور مل جائے اور جسم کمزور ہو تو نہاتے ہوئے تکلیف ہوتی ہے۔ لیکن غسل کے بعد جسم بڑا مفرح اور لطیف ہو جاتا ہے۔ (بہت کم طالب طاقت ور غسل کی تاب رکھتے ہیں۔)

حضرت سائیں توکل شاہ رحمۃ اللہ علیہ کو جب مرشد توجہ دینے لگے تو پوچھا بیٹا کیاری کیاری یا ہکوواری عرض کی حضور ہکوواری چنانچہ سائیں توکل شاہ کے مسامات سے خون جاری ہو گیا۔

۳۔ معبود جب کسی بندے پر کرم فرماتے ہیں اور بارگاہ میں مقبول بنا لیتے ہیں، تو پہلے غسل دیتے ہیں۔ پھر ذکر عطا فرماتے ہیں۔ یہ لبادہ ہے، جسے ذکر مل گیا اسے سب کچھ مل گیا۔ معبود فرماتے ہیں جو




میرا ذکر کرتا ہے میں اس کا ذکر کرتا ہوں۔ (فاذکرونی اذکرکم ارشاد  
رب ہے۔) جو محفل میں میرا ذکر کرتا ہے میں فرشتوں کی محفل میں  
اس کا ذکر کرتا ہوں۔

یہ راضی نامے کی دلیل ہے۔ ساری دنیا معبود کی خوشنودی کی  
قیمت نہیں ہو سکتی۔ اپنے ذاکر کو اتنا حسن عطا فرماتے ہیں کہ اگر کوئی  
دیکھ لے تو ایک لمحہ کے لئے نہ چھوڑے۔ ایک رانی بصر حسن تمام عالم  
میں بٹا ہے۔

سرکارِ دو عالم صلی اللہ علیہ وسلم کے حسن کا اس سے اندازہ کر لو کہ  
خوشبو کو دیکھ تو کوئی نہیں سکتا لیکن اس سے طبیعت منفرح ہو جاتی  
ہے یہی حسن باطن کا معاملہ ہے۔







**دانا** وہ ہیں جو اپنے عیب خود تلاش کرتے ہیں اور

نادان وہ ہیں جو دوسروں کے عیب تلاش کرتے ہیں حقیقی دوست وہ ہے جو غمِ آخرت دے، وہ نہیں جو غمِ دنیا دے۔ غمِ دنیا ایک خاکِ زہر ہے جو انسان کو ہلاکت تک پہنچاتا ہے۔ اور غمِ آخرت مثل کشتہ کے ہے جو انسان کی رسائی اس کی منزل تک کرنا ہے۔ دنیا ایک فانی شے ہے اور ہر فانی کی محبت بھی فانی ہے اور جو شے فانی ہے اس میں سکون و قرار نہیں جس کے اللہ کریم کے ساتھ معاملات درست نہیں اس کے معاملے پر بھروسہ کرنا حماقت ہے۔ اس لئے کہ جو اپنے مالک کے ساتھ معاملہ درست نہیں رکھ سکتا، جو اسے سب کچھ عطا فرماتا ہے، تو پھر وہ اپنے بھائی کے ساتھ کیسے معاملہ درست رکھ سکتا ہے۔


جن کے معاملے اللہ جل شانہ کے ساتھ درست ہوتے ہیں، ان کے معاملے اس کی مخلوق کے ساتھ بھی درست ہوتے ہیں۔ علم نابیناؤں کی لڑائی ہے اور بینا کا اتفاق ہے۔ اس کی مثال یوں



سمجھ لو کہ اگر دونوں نابینا ہاتھی کو دیکھ لیں تو جس کا ہاتھ ہاتھی کی ٹانگوں پر پڑے گا وہ کہے گا یہ بہت بڑا ستون ہے اور جس کا ہاتھ کان پر پڑا وہ کہے گا اس کے تو لمبے لمبے پنکھے ہیں۔ اگر آنکھوں والا ہاتھی دیکھ لے تو تکرار نہیں کرے گا۔

۲۔ نابینا عالم سے کیا مراد ہے۔ وہ لوگ جو علم کے تو مالک ہیں لیکن نفس زندہ اور قلب مردہ رکھتے ہیں۔ باطنی بصیرت اور بینائی کا تعلق قلب سے ہے۔ قلب مردہ کوئی شے نہیں دیکھ سکتا۔ قلب زندہ اس نور سے دیکھتا ہے جو اللہ تبارک و تعالیٰ خوش ہو کر اپنے بندوں کو عطا فرماتے ہیں۔ جس کا قلب زندہ ہے وہ بینائی کا مالک ہے۔ وہی عالم باعمل ہے۔ قلب کی بینائی کا صورت سے کوئی تعلق نہیں بلکہ اس کا تعلق نفس کی موت سے ہے۔ جو اپنے نفس کے خلاف جہاد میں کامیاب ہو گیا وہ قلب بیدار کا مالک ہو گیا۔




  
**ہر شخص کی اہلیت کا اندازہ اس کی سیرت سے ہوتا ہے۔** صورت سے نہیں۔ روشنی حاصل کر لینا کوئی بڑی بات نہیں۔ اس کی حفاظت اور اس سے صحیح کام لینا اصل بات ہے۔ مُرعی کے پیٹ میں دو آنے کا انڈہ ہوتا ہے اور وہ کڑکڑ کرتی پھرتی ہے۔ گھوڑی کے پیٹ میں ہزار روپے کا بچہ ہوتا ہے لیکن وہ چپ رہتی ہے۔ اگر گھوڑی بھی کسی کھونٹے سے بندھی نہیں تو بچہ ہزار روپے کا نہیں ہونے کا۔ بغیر دائی کے پٹے کی حفاظت نہیں۔ جتنی قابل دائی ہو اتنا ہی بچہ محفوظ ہوتا ہے۔

۲۔ گھھی کے پراٹھے کھلا دینا کوئی بڑی بات نہیں لیکن غذا کو جزو بدن بنانا مشکل ہے۔ اگر روشنی کی ٹیوب کا گلوب اتار لیا جائے تو کوئی دیکھ نہیں سکتا۔ اور خطرناک بھی ہوتا ہے لیکن اگر ٹیوب چڑھ جائے تو سب دیکھ سکتے ہیں اور مستفید بھی ہوتے ہیں۔

۳۔ ماں باپ مرغن اور طاقت و غذا میسر ہونے پر بھی



بچے کو دے نہیں دیتے۔ اس کی ضرورت اور طاقت کے مطابق  
غذا دیتے ہیں تاکہ نقصان نہ کرے بلکہ فائدہ ہو۔ فقیر نعمت عطا کرنے  
سے پہلے سینے میں گھس کر انتظام کرتا ہے۔ یہ بڑی صبر آزما اور بہت مہنت والی  
منزل ہے۔

ماں باپ سے پوچھو بچے کو کس طرح پالتے ہیں۔ جب بول نہیں  
سکتا تب بھی اس کی بولی سمجھتے ہیں۔ جب اولاد جوان ہوتی ہے تو  
والدین اپنی ضروریات کھو کر بھی اُن کی پرورش کرتے ہیں۔ صحیح معنی میں  
ایشیا کرتے ہیں۔ اس کے بغیر پرورش نہیں ہو سکتی۔



ایک وقت عطا کا ہوتا ہے۔ پھر ایک وقت محاسبے کا ہوتا ہے۔ جو لوگ محاسبے سے پہلے عطاؤں کو سمجھ لیتے ہیں وہ مالک کا شکر ادا کرتے ہیں اور اپنا انعام محفوظ کر لیتے ہیں۔ پھر اللہ تبارک و تعالیٰ ان کی نعمتوں میں اصناف فرماتے ہیں۔

شکر کرنے والوں کی نعمت زوال سے محفوظ رہتی ہے۔ محاسبہ سے ڈرتے رہنا اس کا غم پالنا اچھی چیز ہے۔ خیرات بھی ایک طرح کا شکر ہے جو اس مال کا ہے جو مالک سے عطا ہوا اور ایک حسن سلوک ہے جو ایک طاقت ور بھائی اپنے کمزور بھائی سے کرتا ہے اور ایک سردار اپنی رعیت سے کرتا ہے۔

حضور قبلہ عالم نے ارشاد فرمایا جسے مال جمع کرنا ہے وہ خیرات شروع کر دے۔ میرے ایک عزیز صبح ساری پونجی لے آئے کہ اسے جمع کر دیجئے۔ بڑی مشکل سے انہیں سمجھایا کہ یہ اللہ کی امانت ہے اس میں آپ کے بال بچوں، ماں باپ اور عزیز واقرباء کے بھی حقوق ہیں۔ اولاد پر جو حق حلال کی کمائی سے خرچ کرتا ہے، وہ بھی خیرات ہے۔ پہلے



گھر کے فقیر کا حق ہے، پھر محلے کے فقیر کا، پھر شہر کے فقیر کا۔ سب سے پہلے سردار اپنی رعیت پر خرچ کرے۔ اولاد رعیت ہے، بیوی رعیت ہے، ان کا جائز طور پر نان و نفقہ مہیا کرنا بھی صحیح و نسا کی خیرات ہے۔ اور ایک طرح کا شکر ہے جو بندہ اپنے مال کا ادا کرتا ہے۔ ایک حُسن سلوک ہے جو کمزوروں کے ساتھ کرتا ہے۔ یہ بڑی وسیع اور جامع چیز ہے۔

۲ خیرات کے مختلف اصول ہیں۔ اگر کسی محتاج کو خرچ کرنے کا شعور نہیں، اس کو یکلخت بہت سامان دے دینا اس پر ظلم ہے۔ آپ اس کے امین بن جائیں اور تھوڑا تھوڑا کر کے اس کی روزمرہ کی ضروریات پوری کریں۔ یہ افضل خیرات ہے۔ اولاد اور بیوی کے معاملے میں ایسا ہی کرنا چاہیے۔

سب کے جائز حقوق کا خیال رکھو اور ان کی ضروریات زندگی پوری کرو۔ ورنہ روز قیامت اولاد دعوے دار ہوگی، دامن گیر ہوگی کہ اپنے مال میں سے دوسروں کو کھلاتا تھا، ہمارے حقوق پورے نہیں کرتا تھا۔ ایسے میں جواب ہی مشکل ہوگی۔ ابھی سے سوچ سمجھ کر صحیح فیصلے کرنے چاہئیں۔

۳ حال کو وہ سمجھ سکتا ہے جو دوسروں کے غم پالنے کا عادی ہو جائے۔ جسے اللہ تبارک و تعالیٰ نے سوز عطا فرمایا ہو، صحبت کی پابندی



نہایت ضروری ہے۔ جنہیں اللہ کریم نے اس دور میں دنیاوی جاہ و مال عطا فرما رکھا ہے، وہ سوچ لیں کہ انہوں نے اپنے عطا کرنے والے کریم کا شکر ادا کیا ہے یا نہیں۔ اپنے مستحق بھائیوں کو دیا یا نہیں۔ مظلوم کی داد رسی کی یا نہیں۔ معبود کی راہ میں نفس سے زیادہ خرچ کیا یا نہیں۔ میاں انکم ٹیکس پابندی اور خلوص دل سے ادا کرو۔ یہی وقت تائب ہونے کا ہے۔ بعد میں مشکل ہوگی۔

دیکھو تمہارے اڑوس پڑوس میں کوئی آپس بھرنے والا تو نہیں۔ اپنی زبان کو زیادہ سے زیادہ نرم بنالو۔ بیوی بچوں اور پڑوسیوں کے ساتھ نرمی اختیار کرو۔ برداشت پیدا کرو۔ اللہ کریم جو نعمت دیں اس کا کما حقہ شکر ادا کرو۔ گلہ شکوہ چھوڑ دو، خاموش رہنے کی عادت اختیار کرو۔ آگ لگنے کے بعد فقیر کو آواز دے گا تو وہ بھی مجبور ہوگا۔ لہذا وقت پڑنے سے پہلے سنبھل جاؤ۔ درود شریف اور استغفار کی کثرت کرو۔ بچوں کو بھی لگاؤ، اپنے گھروں کو اللہ کریم کے ذکر سے آباد کرو۔ یہ خندقیں ہیں، انہیں کھود لو۔ ورنہ غفلت کہیں کا کہیں پہنچا دے گی۔

۴۔ اللہ تبارک و تعالیٰ نے اپنے ہر بندے کو قلب نوری عطا فرمایا ہے۔ مومن اللہ کے نور سے دیکھتا ہے، اللہ کے نور سے سنتا ہے۔ ہر ایک کے قلب پر اس کی نگاہ ہوتی ہے۔ نوری قلب دوسرے قلب کی بات سن لیتا ہے۔ جو اپنے قلب میں اللہ تعالیٰ کی محبت اور



عظمت رکھتے ہیں، معبود ان پر اپنے ذکر کے دروازے کھول دیتے  
 ہیں جنہیں قلبِ نوری عطا ہوتے ہیں، وہ اپنے دلوں میں رنیا کی  
 محبت نہیں رکھتے جو اللہ کریم کے دوستوں کا ذکر کرتے ہیں ان کو معبود  
 اپنا ذکر کرنے لگتے ہیں۔ یہ مقامِ شکر ہے کہ معبود اپنا نام لواریں۔ اس بات  
 کا شکر ادا کرے تو اللہ تبارک و تعالیٰ ایسا علم عطا فرماتے ہیں کہ اس کے  
 بیان کی سینے تاب نہ لائیں گے۔



طریقۃ سراپا حال ہے۔ قیل و قال سے یہ سمجھ میں نہیں

آتی۔ جوں جوں حال وارد ہوتا ہے توں توں اسے سمجھتا ہے۔ انسان  
وہی ہوتا ہے لیکن غم میں روتا ہے خوشی میں ہنستا ہے۔ یعنی کیفیات  
حال سے وارد ہوتی ہیں۔

۲۔ دل کی بات اس وقت تک سمجھ میں نہیں آتی جب

تک دل صاف نہ ہو۔ جان بچانے کے لئے حرام بھی حلال ہو جاتا ہے۔  
ایمان جان سے اونچی شے ہے۔ ایمان بچانے کے لئے تو کوشش کچھ  
اور تیز کرنی ہوگی۔

۳۔ اہل اللہ محض خوشنودی باری تعالیٰ کے لئے کام کرتے ہیں۔

وہ قلوب کے جا روب کش ہوتے ہیں۔ لوگوں کو بنا کر کام نہیں کرتے۔  
جن کا قلب صاف کر دیتے ہیں، ان کا دل اللہ تبارک و تعالیٰ  
کی یاد میں لگ جاتا ہے۔ یہ سب سے بڑی خدمت اور احسان ہے۔

۴۔ مراقبے کی پہلی حالت مجتہد ہے۔ مجتہد ایک نور

ہے۔ پھر نور، نور دازلی، کوپکا رتا ہے۔ بندے نے کیا خاک پکارنا ہے۔  
یہ تو جزو اپنے کل کو پکا رتا ہے، جس طرح بچہ ماں باپ کو پکا رتا ہے۔



ہر لطیف کی لطیف سے نسبت ہوتی ہے۔ لطیف اور کثیف دن اور رات کبھی اکٹھے نہیں ہوتے۔ نورِ جسم کو لطیف کر دیتا ہے۔ فاسد مادے جل جاتے ہیں۔ پھر بندے کی رسائی اللہ تبارک و تعالیٰ اور ان کے حبیب پاک سرکارِ دو عالم صلی اللہ علیہ وسلم تک ہو جاتی ہے۔

۵۔ مراقبہ کی دوسری حالت مشاہدہ ہے۔ یہ دیدِ خود کی نہیں روشنی کی ہے (جسے نورِ ازلی اور ابدی کہتے ہیں) اگر بتی گل ہو جائے تو آنکھیں ہوتے ہوئے بھی نظر نہیں آتا۔ پھر اس نورِ مسیحا کی طاقت ہوتی ہے وہ دیکھتا ہے۔

حضور نبی کریم صلی اللہ علیہ وسلم کا ارشاد ہے: اتقوا فراسۃ المؤمن فانہ ینظر بنور اللہ۔ ”مومن کی فراست سے ڈرو کہ وہ اللہ کے نور سے دیکھتا ہے“ اور بولتا بھی اللہ کے نور سے ہے۔ اس لئے اس کی گفتگو میں شیرینی ہوتی ہے۔

اہل معرفت کا نور وہی دیکھتے ہیں جنہیں اللہ تبارک و تعالیٰ اپنا نور عطا فرماتے ہیں لیکن پاس بیٹھنے والے دوسرے لوگ بھی لذت اٹھاتے ہیں۔ گو پھول کی خوشبو نظر نہیں آتی، لیکن طبیعت سب کی مفرح ہو جاتی ہے۔ الحمد للہ علی ذالک۔

۶۔ پہلی حالت مراقبہ میں محبت، دوسری مشاہدہ اور تیسری معرفت ہے۔ جب دیکھتا ہے پہچان جاتا ہے۔ جو خود کو پہچانتا ہے اللہ تبارک و تعالیٰ کو بھی پہچانتا ہے۔ (من عرف نفسه



فقد عرف بہم بغیر پہچانے اللہ جل شانہ کا ادب حال نہیں ہوتا۔ ادب کے معنی ہیں کہ بالمقابل کے سامنے اپنی حد کے اندر رہ کر نسبت اور تعلق قائم کرنا۔ پھر وہ ذکر مقام بندگی پر آجاتا ہے۔ جب کوئی صدق و اخلاص سے اس راہ میں قدم رکھتا ہے تو اُسے ایک لذت نصیب ہوتی ہے۔ اس لذت میں ایک محویت ہوتی ہے جو دوسرے افکار سے بندے کو نجات دے دیتی ہے۔ اسے کہتے ہیں سکون قرار اور اطمینان قلب۔ (اللہ کریم سب کے نصیب فرمائے۔)

۴۔ مراقبے کی چوکھی حالت محرم اسرار ہے۔ پہچان لینے والا رازدار بن جاتا ہے۔ اسے مکاشفہ غیبی عطا ہوتا ہے۔ اللہ تبارک و تعالیٰ بندے کو اپنے رازوں میں شریک فرمایتے ہیں۔ ان کے سینے اللہ تعالیٰ کے رازوں کی قبر بن جاتے ہیں۔ (صدور الاحرار قبور الاسرار) جو معبود چاہتے ہیں وہ ان کی زبان سے کہلوا دیتے ہیں جو معبود نہیں چاہتے تو یہ خاموش رہتے ہیں جو راز معبود چاہتے ہیں عطا فرماتے ہیں۔

کسی دوست کو سارے جہاں کا راز داں بنایا کسی کو آدھے کا۔ جتنا ہاضمہ ہو اتنی ہی خوراک عطا فرماتے ہیں۔ ارادے کا صدق اور نیت کا اخلاص ثابت و سالم ہونا ضروری ہے۔ پھر کوئی وجہ نہیں کہ اتنا کریم اور ایسا معبود عطا نہ فرمائے۔ شکوہ کی عادت نہ ڈالو۔ شکر کی



عادت نہیں تو کم از کم انتظار ہی کی عادت ڈال لو۔ شاید نتیجہ تمہیں  
شاکر بنا دے۔

معبود جب کرم فرماتے ہیں تو اپنے بندے کو شکر گزار بنا دیتے  
ہیں۔ محبت کا تقاضہ راضی برضا رہنا ہے۔ محبت اگر جھوٹی ہے تو  
شکوہ و شکایت کرتی ہے۔ جن کے قلب زندہ ہیں وہ موت کے  
انتظار میں پھرتے ہیں۔ اور جن کے نفس زندہ ہیں وہ موت سے  
ڈرتے ہیں۔

۸۔ جب سارنگی گز کے نیچے آتی ہے تب نئے نئے راگ  
پیدا ہوتے ہیں۔ فیضان ہو تو چھپاؤ۔ جس نے چھپایا اس نے پایا۔  
جس نے ظاہر کیا اس نے گنوا یا۔

۹۔ جس عضو کو تکلیف ہو وہ پاک ہو جاتا ہے۔ اللہ کریم  
کو اپنی مخلوق سے محبت ہے۔ بخار چڑھا کر سینکڑوں گناہ معاف فرما  
دیتے ہیں۔

۱۰۔ خدمت کرانے سے خدمت کرنا افضل ہے۔ اگر کسی  
سے کدورت پیدا ہو تو اظہار کر کے معاملہ صاف کر لو۔ کہیں دل میں رکھ  
کر مصیبت میں نہ پڑ جانا۔

۱۱۔ مختصر وقت میں شیطان نے بھی اپنا کام ختم کرنا ہے۔  
پیسہ نفس کی زندگی ہے۔ جس نے اب دیا وہ اب مرا۔ جس نے کل دیا  
وہ کل مرا۔



جس کے پاس ظاہری بینائی نہیں اس کی دنیا خطرے میں ہے۔ جس کے پاس قلب کی آنکھیں نہیں اس کی عاقبت خطرے میں ہے۔ خوش نصیب وہ ہے جسے اللہ تبارک و تعالیٰ نے دونوں بینائیاں عطا کر رکھی ہیں۔ قلب کی آنکھ سے مراد وہ نور معرفت ہے، جو اللہ جل شانہ اپنے مقبول بندوں کے قلب میں عطا فرماتے ہیں۔ اور پھر یہ اللہ جل شانہ، کالنور ہی ان کو پکارتا ہے، یعنی نور نور کو پکارتا ہے اور پھر یہ نور بندے کو اس مقام سے آشنا کرتا ہے۔ یہ دیکھتا بھی ہے اور سنتا بھی ہے۔ اس لئے اہل اللہ دلوں کے جاسوس ہوتے ہیں۔

۲۔ علاج اس وقت ہوتا ہے جب طبیب کی نظر مریض پر ہو۔ جو مریض کو دیکھے گا نہیں وہ علاج کیا کرے گا۔ ظاہری علاج کے لئے ظاہری آنکھ کی ضرورت ہے اور باطنی علاج کے لئے باطنی آنکھ کی ضرورت ہے۔ اہل اللہ باطنی آنکھ سے دیکھتے ہیں۔ اور خدمت خلیق میں مصروف رہتے ہیں۔ مداری کا تماشا نہیں دکھاتے، کرامت نہیں دکھاتے۔ ان کے ذمے ٹھوس کام ہوتا ہے۔ یعنی اصلاح کا کام اور اصلاح



خدمت کے مالک ہوتے ہیں۔ تماشے نہیں دکھاتے۔ دکھاتے بھی ہیں  
تو ایسے پردے میں کہ دیکھنے والا ہی جانتا ہے۔ یہ قلب کی آنکھ اس  
وقت عطا ہوتی ہے جب نفس مردہ ہوتا ہے۔ جوں جوں نفس مردہ  
ہوتا جاتا ہے قلب زندہ ہوتا جاتا ہے۔ اور جسم کمزور ہوتا جاتا ہے۔

۳۔ نفس کی پہلی حالت امارہ ہے۔ اس میں عزور، تکبر  
اور شہوت ہوتی ہے۔ دوسری حالت نوامہ ہے یعنی جب انسان کو  
خواہشات دیوانہ کریں تو نفس کسی حد تک مخالفت کرنے لگتا ہے اور  
عالم سفلی کی بجائے عالم علوی کی طرف مائل ہو کر بڑی خواہشات کو بُرا  
جانتا ہے۔ بعض وقت بُرائی پر شرمسار بھی ہوتا ہے اور اپنے تئیں  
سلامت بھی کرتا ہے لیکن پھر خواہشات کے پیچھے ہولیتا ہے۔ یہ وہ درمیانی  
حالت ہے جس میں نفس نہ تو کُلّی بغاوت کرتا ہے اور نہ ہی بالکل مطیع  
و فرماں بردار ہوتا ہے۔ جب اس کی مخالفت کی جاتی ہے اور آہستہ  
آہستہ اسے تقویٰ کی رگام دی جاتی ہے تو مطمئن بن جاتا ہے۔ یعنی  
مطیع و فرماں بردار ہو جاتا ہے۔ دم توڑ دیتا ہے۔ قضا و قدر کے فیصلوں  
پر مطمئن ہو کر راضی برضا ہوتا ہے۔

نفس امارہ کا ذکر سورہ یوسف میں تیرہویں پارے کے شروع میں آیا ہے۔  
نفس نوامہ کا ذکر سورۃ القیامۃ کے شروع میں پارہ ۲۹ میں آیا ہے۔  
اور نفس مطمئنہ کی تعریف سورہ فجر کے آخر میں سیپارہ ۲۰ میں



میں آئی ہے۔

۴۔ مُردے کو کسی شے کی ضرورت نہیں ہوتی۔ جب نفس مُردہ ہوتا ہے تو قلب بیدار ہوتا ہے، تو ستنے اور دیکھنے لگتا ہے۔ پھر رازداروں میں بات کرتا ہے، عام لوگوں میں نہیں۔ چپن ڈال کر درپردہ دیکھتا ہے۔ جب قلب زندہ ہوتا ہے تو چمکی پسے لگتی ہے، پھر انسان کا جسم کمزور ہو جاتا ہے۔ کیونکہ جسم کی طاقت کا دار و مدار نفس پر ہے۔ جتنا جسم طاقت ور ہے نفس اتنا ہی موٹا ہے اور جب نفس مرتا ہے، تب آدمی کام کا بنتا ہے۔

نفس کے مارنے کی دو صورتیں ہیں۔ اگر کسی کو کوئی بد معاش تنگ کرے اور وہ خود اس سے نہ بٹ سکے تو تھانے میں جا کر بیٹھ جائے۔ داروغہ جی کے ڈر خوف سے بد معاش تنگ کرنا چھوڑ دے گا۔ یہی مقام اہل اللہ کا ہے۔ اہل اللہ کی صحبت میں بیٹھنے والوں کا نفس آہستہ آہستہ مُردہ ہو جاتا ہے۔ شروع شروع میں نفس کوشش کرتا ہے کہ کسی طرح یہ صحبت چھڑا دے، کیونکہ کوئی آسانی سے مرنے کو تیار نہیں ہوتا۔ موت تو مجبوری میں ہی قبول کرتا ہے۔ اس لئے کوشش کرتا ہے کہ بندے کو ایسی صحبت سے دُور کر دے۔ کبھی بیوی بچوں کے حقوق گنواتا ہے۔ کبھی کہتا ہے کہ شریعت میں تو پانچ وقت کی نماز ہی ہے، اتنا ہی کافی ہے۔ کبھی کہتا ہے اگر صحت بگڑ گئی تو کسی



کام کے نہ رہو گے۔

لیکن اے عزیز! اللہ تبارک و تعالیٰ تک پہنچنے کا آسان ترین راستہ  
صحبت شیخ ہی ہے۔ اس سے آسان مجاہدہ اور کوئی نہیں۔ جب  
صحبت میسر نہ ہو تو تصور میں رہو۔ جس نے دن میں چند ساعتیں  
نکال کر کسی مقام پر بیٹھ کر اللہ کریم کو یاد کر لیا وہ بھی کامیاب ہے۔  
۵۔ اب بڑا خطرناک وقت جا رہا ہے۔ اب دنیا کو حق و  
باطل الگ الگ نظر آئیں گے۔ کھنڈر آباد ہو جائیں گے اور آباد کھنڈر  
ہو جائیں گے۔ اہل اللہ کی صحبت اور کلب کے حشش الگ الگ نظر  
آئیں گے۔ صحبت کی پابندی کرو اور درود شریف کی کثرت کرو۔  
استغفار کی کثرت کرو۔ اپنی ARP (ایئر ریڈ پوسٹ) مضبوط کر لو۔  
جس نے اس دور میں ایمان پیدا کر لیا اس نے اپنے گرد لوہے کی  
دیواریں کھڑی کر لیں۔ اپنے حصار کو مضبوط کر لیا۔ اب مومن بندوں  
کا دور آنے والا ہے۔ اب ترقی کا دار و مدار ایمان پر ہوگا۔ جتنا ایمان  
ہوگا اتنا ہی عافیت میں ہوگا۔ بڑے دن آتے ہیں تو ریلوے والے  
رعایتی ٹکٹ جاری کرتے ہیں۔ یہ اللہ تعالیٰ کی طرف سے رعایتی ٹکٹ  
جاری ہو رہے ہیں۔ پھر برسوں مجاہدہ کرے گا۔ وہیں کا وہیں رہے گا۔  
اس وقت جتنا جمع کر لو مزے میں رہو گے۔ دنیا کے مزے بھی لوٹو گے  
اور دین کے مزے بھی لوٹو گے۔





فقراء کے کام کا پتہ نہیں چلتا۔ اہل ظاہر کا کام ان کی زبان اور جسم سے تعلق رکھتا ہے۔ یہ دونوں ظاہری چیزیں ہیں۔ اس لئے ان کا کام بھی ظاہر ہے۔ فقراء کا کام قلب اور روح سے تعلق رکھتا ہے۔ جب کام کرنے والے ہی نظر نہیں آتے تو کام کیا نظر آئے گا۔ ہاں اس کا نتیجہ نظر آتا ہے۔

یہ حضرات شب کی سیاہی میں عمارت کی بنیاد رکھتے ہیں جب پردہ اٹھتا ہے تو ان کا کام نظر آتا ہے۔ فقراء کی صحبت میں بیٹھ کر لوگ جھومنے کیوں لگتے ہیں؟ جب قلب محبت کا جام پیتا ہے تو نشے میں آ کر جھومتا ہے۔

۲۔ جن لوگوں کا منہ دنیا کی طرف ہوتا ہے، ان کی پشت اللہ تبارک و تعالیٰ کی طرف ہوتی ہے۔ جن کا منہ اللہ تبارک و تعالیٰ کی طرف ہوتا ہے، ان کی پیٹھ دنیا کی طرف ہوتی ہے۔ دنیا کی طرف منہ ہونے سے مراد محبت دنیا ہے۔ دنیا ایک فانی شے ہے اور جو اس سے محبت کرتا ہے وہ بھی فانی ہے۔ یعنی جو بندہ دنیا سے محبت



کرتا ہے اور قلب میں دنیا کی محبت بساتا ہے، وہ درحقیقت اللہ  
تبارک و تعالیٰ کی محبت سے مُنہ پھیرتا ہے۔

۳۔ محبتِ دنیا اور چیز ہے مُصرفِ دنیا اور شے ہے۔ دنیا  
اللہ تبارک و تعالیٰ نے اپنی مخلوق کے لئے بنائی ہے۔ جس میں جن و  
انس اور دیگر مخلوق شامل ہیں۔ جب ان کے لئے بنائی گئی ہے تو  
انہیں حق صرف بھی دیا ہے۔ دنیا اللہ تبارک و تعالیٰ کے بنائے  
ہوئے قواعد کے تحت حال کی جائے، تو یہ جائز ہے۔ لیکن دنیا ایک  
مردہ شے ہے۔ اس لئے جب قلب میں اس کی محبت بسائی جاتی  
ہے تو قلب بھی مُردہ ہو جاتا ہے اور مُردہ قلب میں سُننے اور بولنے کی  
قوت نہیں ہوتی۔ جس گھر میں نعش پڑی ہو اس گھر کے مکین بڑے پریشان  
ہوتے ہیں۔ اسی لئے میت کو اولین فرصت میں قبرستان پہنچایا جاتا  
ہے۔ انسان کا جسم بھی بمنزلہ مکان کے ہے۔ قلب اور روح بمنزلہ مکین  
کے ہیں۔ جب قلب مُردہ ہو جاتا ہے تو اس کی نعش سڑنے لگتی ہے جس  
سے عقل و روح پریشان ہو جاتی ہیں۔ سب کچھ ہوتے ہوئے بے چین  
ہوتی ہیں۔

سکون ایک ایسی لذت ہے جو اللہ جل شانہ اپنے اُن بندوں کو  
عطا فرماتے ہیں جو سچائی میں ثابت قدم رہتے ہیں۔ ان میں قوتِ عمل  
بڑھ جاتی ہے۔ جب کوئی شخص کسی لذت کا مالک ہو تا ہے تو اس کی



یہ خواہش ہوتی ہے کہ اسے اگلا مقام بھی دکھایا جائے اور اس سے آگے کی لذت بھی حاصل کی جائے۔ اس ذوق و شوق میں جب قدم آگے بڑھاتا ہے تو اس کو دھن کہتے ہیں۔ دھن سے مراد یہ ہے کہ اس کے خیالات ایک نقطہ پر مجتمع ہو جاتے ہیں اس کو یکسوئی کہتے ہیں۔ اور یہ ایک بہت بڑی نعمت ہے۔

۴۔ جس قلب میں اللہ تعالیٰ کی یاد ہوتی ہے، وہ قلب زندہ ہوتا ہے، قلب بیدار ہوتا ہے۔ بیدار میں سننے اور بولنے کی قوت ہوتی ہے۔ چنانچہ یہ اپنے محبوب کو پکارتا ہے۔ اللہ جل شانہ کو پکارتا ہے۔ اس پکار کا نام ذکر ہے۔ ایک ذکر کیا جاتا ہے ایک ذکر کرایا جاتا ہے۔ اس کی مثال یوں سمجھ لو کہ جیسے کوئی مریض ہو لیکن اس کی قوت قائم ہو تو ڈاکٹر دوائی دے کر رخصت ہو جاتا ہے اور مریض کو سمجھا جاتا ہے کہ اس اصول اور طریقے سے دوائی کھا لینا۔ لیکن اگر مریض میں اتنی قوت نہ ہو کہ خود اٹھ کر دوائی پی سکے تو ٹیکے کے ذریعے دوا جسم میں پہنچاتے ہیں۔ جو نہی وہ ٹیکہ اس کے خون میں حل کر دیتا ہے، تو مریض ایک چستی محسوس کرتا ہے اور پھر اپنا علاج اپنے ہاتھوں سے انجام دینا شروع کر دیتا ہے۔

جب قلب نحیف ہوتا ہے یا اتنا خفتہ ہوتا ہے کہ اس میں خود اٹھنے کی طاقت نہیں ہوتی تو اہل اللہ یعنی وہ لوگ جو اللہ کے



محبت میں سرشار ہوتے ہیں وہ اپنے قلب کی نوری شعائیں اس پر ڈالتے ہیں جس سے چمکا چوند ہو کر قلبِ خفتہ بیدار ہو جاتا ہے۔ پھر اس قلب میں اللہ جل شانہ کی محبت بس جاتی ہے۔ محبت ایک نشہ ہے جس میں ہوش نہیں۔ ایک ذکر ہے جس میں محویت نہیں۔ جب یہ نفس پر قیام کرتی ہے تو (محض) لاشہ ہے۔ جب قلب میں قیام کرتی ہے تو مد ہوتی ہے۔ جب روح پر قیام کرتی ہے تو بقل ہے۔

پھر انسان نشہ میں ہوتا ہے۔ ایک کیف و سرور اس پر طاری ہو جاتا ہے۔ جب محبت جمال بن کر اس کے قلب پر وارد ہوتی ہے تو وہ ہنستا اور مسکراتا ہے۔ اور جن پر جمال بن کر وارد ہوتی ہے تو ان پر ایک ہیبت اور خوف طاری ہو جاتا ہے۔ اور وہ ڈرتے اور روتے رہتے ہیں۔ معبود جس کو چاہیں عطا فرمادیں۔ قلب ہر دو صورتوں میں اپنے رب کو یاد کرتا ہے۔

اللہ جل شانہ ارشاد فرماتے ہیں کہ جو بندے اپنے قلب میں میرا ذکر کرتے ہیں، میں بھی اپنے قلب میں ان کا ذکر کرتا ہوں۔ جو میرا ذکر محفل میں کرتے ہیں، میں بھی ان کا ذکر ملائکہ کی محفل میں کرتا ہوں۔ بس جسے معبود پر کار لیں اس کا بیڑا پار ہے۔ اس کا کام ہو گیا۔ وہ اپنی منزلِ مراد پر پہنچ گیا۔

۵۔ یاد رکھو ظاہری اشیاء ظاہری آنکھ دیکھتی ہے اور باطن



کی چیزیں دیکھنے کے لئے باطن کی آنکھ کی ضرورت ہوتی ہے۔ ڈاکٹر کا اسٹیٹھو سکوپ اندر کا حال معلوم نہیں کر سکتا۔ اس کے لئے ایکسرے (X-RAY) کی ضرورت ہے۔

باطن کا حال وہی جان سکتے ہیں جنہیں اللہ جل شانہ نے باطن کی آنکھ عطا فرمائی ہے۔ اگر کسی کی روشنی اور کرامت دیکھ بھی لو تو اس سے مفصل حاصل نہیں ہوتا۔ کام کی چیز یہ ہے کہ روشنی خود حاصل کرو کسی کی طاقت کے متعلق فیصلہ نہ کرنا۔ فیصلہ اپنے ہی سفر کو کامیابی تک پہنچانے کے لئے کرنا۔ اہل اللہ کی کسوٹی قلب ہے، نفس نہیں۔ جو اہل اللہ کو اپنے نفس سے پہچانتے ہیں اندھیرے میں رہتے ہیں۔ سونا کسوٹی پر پرکھا جاتا ہے۔ تانبہ اور پیتل اور طریقوں سے پرکھا جاتا ہے۔ ہر شے کے لئے الگ پیمانہ ہے۔

اس لئے جب بھی اہل اللہ کی صحبت میں جاؤ تو اپنے قلب پر نگاہ رکھو کہ اس میں کوئی تغیر ہوا یا نہیں۔ ان حضرات کو اللہ جل شانہ نے وہ قوت عطا فرمائی ہے کہ جب بھی کوئی ان کے پاس آتا ہے تو اس کی قوت برداشت کے مطابق اس کی کثافت سلب کر لیتے ہیں۔ جس سے اس شخص کو سکون حاصل ہوتا ہے اور طبیعت مطمئن ہو جاتی ہے۔ اور وہ پرسکون ہو جاتا ہے۔

۶ اہل اللہ کی نگاہ اپنے کام ضرور کرتی ہے۔ کوئی بلب



کے نیچے (پاس) آجلے نوروشنی اس پر ضرور پڑتی ہے۔ جو چشم باطن  
 رکھتے ہیں وہ روشنی کے مقابلہ کو دیکھ لیتے ہیں جو چشم باطن سے محروم  
 ہوتے ہیں، وہ دیکھ تو نہیں سکتے لیکن روشنی کے اثرات ضرور محسوس  
 کرتے ہیں جیسے کہ باغ میں بیٹھنے کے بعد نابینا بھی فرحت اور تازگی  
 محسوس کرتا ہے۔ حالانکہ وہ پھولوں کو دیکھ نہیں سکتا۔ اہل اللہ کی  
 صحبت میں بھی اسی طرح قلب فرحت اور عزت محسوس کرتا ہے۔  
 پھر ایک دن اُسے مشاہدہ بھی حاصل ہو جاتا ہے اور وہ اپنے  
 مقام کو اپنی آنکھ سے دیکھ لیتا ہے۔ اور اپنا سفر روشنی میں طے  
 کرتا ہے۔





پبلشرز:  
حلقہ چشتیہ صابریہ عارفیہ  
۶۷-۶۸ اورینٹل اورینٹل ہاؤسنگ سوسائٹی  
بلاک ۷/۸ - کراچی





پبلشرز:  
حلقہ چشتیہ صابریہ عارفیہ  
۶۷-۶۸ اورینٹل اورینٹل ہاؤسنگ سوسائٹی  
بلاک ۷/۸ - کراچی